


تاریخ و آثارِ دہلی

”تاریخ امورات عام ضلع دہلی“، مصنفہ: رام جی داس
غیر معروف و غیر مطبوعہ اور منحصر بفر نو دریافت مخطوطہ پہلی بار منظر عام پر

مرتبہ

معین الدین عقیل



انجمن ترقی اردو (ہند)، نئی دہلی

سلسلہ مطبوعات انجمن ترقی اردو (ہند) 1643

© انجمن ترقی اردو (ہند)

نام کتاب	:	تاریخ و آثارِ دہلی
مرتب	:	معین الدین عقیل
اشاعتِ اول	:	2019
قیمت	:	100 روپے
سرورق	:	محمد ساجد
زیر اہتمام	:	امیر الحسن رحمانی
طباعت	:	اصیلہ آفسٹ پرنٹرز، نئی دہلی-110002

TAREEKH O AASAR-E DELHI

by : Moinuddin Aqil

Price : 100.00

2019

I S B N : 81-7160-191-X

Anjuman Taraqqi Urdu (Hind)

Urdu Ghar : 212, Rouse Avenue, New Delhi-110002

Phone : 0091-11-23237722, 23237733

Website : www.atuh.org

انتساب

شہر دہلی کے اولین فاضل مورخ

سید احمد خاں

کے نام

جنہوں نے اپنی متنوع قومی و معاشرتی سرگرمیوں اور پیش بہا تاریخی و تصنیفی خدمات کے ساتھ ساتھ جہاں ایک جانب دہلی کی ایک اولین بہترین تاریخ ”آثار الصنادید“ تصنیف کی وہیں اردو زبان میں عمدہ تاریخ نویسی کا آغاز بھی کیا۔

فہرستِ مشمولات

۱۱	مقدمہ
۱۹	ذکر عموماً عام ضلع دہلی
	فصل اول
۲۱	حال شہر دہلی
	فصل دوم
۲۷	عماراتِ شہر
۲۷	<u>قلعے</u>
۲۷	قلعہ معلیٰ
۲۷	قلعہ رائے پتھورا
۲۷	قلعہ مرزغن
۲۸	قلعہ کیلوگھری
۲۸	قلعہ علانی
۲۸	قلعہ تغلق آباد
۲۸	قلعہ فیروز آباد
۲۸	قلعہ خضر آباد
۲۸	قلعہ مبارک آباد
۲۹	قلعہ سلیم گڑھ

۲۹	قلعہ زرا نیہ
۲۹	قصر سفید
۲۹	کوشک لعل
۳۰	ہزار ستون
۳۰	شیر منڈل
۳۰	بچی منڈل
۳۰	کوٹلہ فیروز شاہ
۳۰	لاٹھ فیروز شاہ
۳۱	لاٹھ قطب
۳۲	لاٹھ سکنہ
۳۲	لاہی کی لاٹھ
۳۲	<u>احوال مساجد نامی</u>
۳۲	مسجد گھر کی
۳۳	مسجد مولانا جمالی
۳۳	مسجد درگاہ نظام الدین
۳۳	مسجد قلعہ
۳۳	مسجد جامع
۳۳	مسجد اکبر آبادی
۳۳	مسجد فتح پوری
۳۴	زینت المساجد
۳۴	مسجد عالی

۳۴	موتی مسجد
۳۴	مسجد اوٹگ آبادی
۳۴	مسجد روشن الدولہ
۳۴	مسجد شرف الدولہ
۳۴	سنہری مسجد
۳۴	مسجد غازی الدین خان
۳۵	<u>احوال مقابر معروف</u>
۳۵	مقبرہ شمس الدین التمش
۳۵	مقبرہ غیاث الدین بلبن
۳۵	مقبرہ سلطان بہلول لودھی
۳۵	مقبرہ فیروز شاہ
۳۵	مقبرہ ہمایوں بادشاہ
۳۵	مقبرہ صفدر جنگ
۳۵	مجازی مقبرہ ہمایوں
۳۶	مقبرہ خان خاناں
۳۶	مقبرہ نائی
۳۶	مقبرہ امام ضامن
۳۶	چشمہ کہنہ
۳۶	لعل بنگلہ
۳۶	نیلی چھتری
۳۶	<u>سرائے، دروازے</u>

۳۶	عرب سرائے
۳۷	لال دروازہ
۳۷	کابلی دروازہ
۳۷	حوض شمشی (شمشی)
۳۷	تال کٹورہ
۳۷	ہرن منارہ
۳۸	<u>بند</u>
۳۸	ہشت بند
۳۸	بند فیروز شاہی
۳۹	بولی بھٹیاری کا محل
۴۰	نائی کا محل
۴۰	<u>حال پلوں کا</u>
۴۰	پل تغلق آباد
۴۰	باراں پلہ
۴۰	پل سلیم گڑھ
۴۱	ایک پل
۴۲	جنت منتر
۴۲	لال دگی
۴۲	جیل خانہ
۴۲	ترپولیم محل دارخاں
۴۲	<u>سرائے</u>

۴۲	سراے بسنت
۴۳	سراے محرم نگر
۴۳	سراے سوہیل
۴۳	سراے بدر پور
۴۳	سراے خواجہ
۴۳	سراے گزنی خان
۴۳	سراے مہابت خان
۴۳	سراے جل
۴۴	سراے لاہوری دروازہ
۴۴	سراے نیکس
۴۴	سراے صابر بخش
۴۴	سراے روح اللہ خان
۴۴	سراے سینتارام
۴۴	سراے باولی
۴۴	سراے مہر پرور
۴۴	سراے معمور
۴۵	<u>ذکرتالابوں کا</u>
۴۵	<u>ذکر درگا ہوں مشہور کا</u>
۴۵	قدم شریف
۴۶	درگاہ شاہ مردان
۴۶	درگاہ قطب میاں

۴۶	درگاہ نظام الدین
۴۷	درگاہ روشن چراغ دہلی
۴۷	درگاہ امیر خسرو
۴۷	درگاہ سلطان غازی
۴۷	درگاہ مولانا جمالی
۴۷	درگاہ امام ضامن
۴۷	درگاہ سبزواری
۴۸	درگاہ شیخ محمد صاحب
۴۸	درگاہ مخدوم شاہ
۴۸	درگاہ شاہ ترکھان
۴۸	درگاہ سید حسن رسول نما
۴۸	درگاہ سید خاموش
۴۹	<u>مندر</u>
۴۹	مندر کا کاجی
۴۹	مندر چوک باباجی
۴۹	مندر تہہ دن
۴۹	مورت دیوی
۴۹	شوالہ مہادیو

فصل سوم

۵۱	ذکر پرگنات سابق و حال کا مع تشریح الفاظ و اصطلاحات دفاتر سابقہ زماں
۵۴	فہرست اسناد و حواشی
☆☆☆	

مقدمہ

’دلی جو ایک شہر تھا عالم میں انتخاب، واقعی ----- کیا تاریخ و تہذیب، کیا رجال علم و ادب اور ارباب فن و حکمت اور ان کی تعمیرات کا حسن و امتیاز! اس کا ہر حوالہ جاذب توجہ اور دل نشیں، اسی لیے شاعر کا اسے ’عالم میں انتخاب‘ کہنا اس شہر کی عین عظمت و جاذبیت اور قدر و قیمت کے لیے کافی ہے۔ یہی وجہ ہے کہ جہاں اصحاب علم و ادب اور فن کاروں نے اس شہر اور اس کے باشندوں اور اس کی تہذیب و ثقافت کو اپنے اپنے طور پر اپنے جذبہ و احساس اور فن میں جگہ دی، وہیں تاریخ نویسوں اور مصنفین نے بھی اس کو نہایت دل جمعی سے موضوع بنایا اور اپنے رشحات قلم و فن سے اس کی تاریخ و تہذیب اور اس کی عظمت رفتہ اور اس کے ہر پہلو اور ہر گوشے کو کلی اور جزوی ہر طرح اپنا موضوع بنایا ہے۔ اس ذیل میں عہد قدیم کی جو جو تاریخیں ہندوستان کے شمالی علاقوں کی تاریخ و تہذیب یا معاشرت و سیاست پر لکھی گئیں، ان میں دہلی، یا جو نام بھی اس شہر کا اپنے اپنے عہد میں رہا ہو، یہ شہر کسی نہ کسی طرح ان کا موضوع بنتا رہا ہے۔ مسلم عہد حکومت سے قبل کے ادوار میں بھی اس شہر کا ذکر موجود ہے لیکن جب مسلمانوں نے اس علاقے کو ۱۱۹۵ء میں فتح کیا اور ۱۸۵۷ء تک یہ مسلم حکمرانی میں بطور دار الحکومت رہا تو اس نے شہری و انتظامی اور سیاسی ضرورتوں کی مناسبت سے، اور ساتھ ہی دور و نزدیک سے آنے والے فن کاروں اور ماہرین تعمیرات کی آماجگاہ بن جانے کے سبب، ہر اعتبار سے اس حد تک ترقی کی کہ ہندوستان کا کوئی شہر اس کا ثانی بل کہ اس سے قریب تر بھی نہیں کہا جاسکتا۔

مسلم عہد کی ہر اس تاریخ میں، جو شمالی ہند کا کسی طور پر بھی احاطہ کرتی ہے، اس میں دہلی کا حوالہ یا اس کی تاریخ و تہذیب اور سیاست و معاشرت کا احوال ضرور مل جاتا ہے، جب کہ متعدد

تاریخیں تو محض اس شہر کی تاریخ و سیاست کے احوال پر یا معاشرت و ثقافت کے تعارف پر لکھی گئیں، جب کہ ایسی تصانیف بھی موجود ہیں جو موضوعاتی لحاظ سے اس کے حکمرانوں، یہاں کے علما و دانشوروں، ادیبوں و شاعروں، ماہرین و فنکاروں کے تذکروں پر مشتمل ہیں، اور یہاں کی تعمیرات بھی مطالعے و تعارف کا ایک مستقل موضوع بنتی رہی ہیں۔ اس شہر کی ارتقائی سیاسی تاریخ بالعموم عہد و اعصری تاریخوں میں بیان ہوتی رہی ہے، جنہیں ممتاز اور معروف مؤرخین نے اپنے اپنے عہد میں لکھا ان میں اس شہر کی عہد قدیم سے معاصر عہد تک کی جزوی یا ذیلی تاریخ اپنے ممکنہ حوالوں سے بیان ہوتی رہی، لیکن علی الخصوص دہلی یا اس کے عہد آخر کی تہذیبی تاریخ کے ضمن میں اولین معروف تصنیف ”سیر المنازل“ ہے جسے مرزا سنگین بیگ نے ۱۸۲۷ء کے آس پاس تصنیف کیا تھا۔ یہ فارسی زبان میں تھی، جس کا ایک اردو ترجمہ شریف حسین قاسمی نے کیا اور دونوں متون قدرے مرتب کر کے شائع کیے۔

دہلی کی تاریخ و آثار پر ”سیر المنازل“ اولین تاریخ ہے جو نوآبادیاتی دور میں لکھی گئی۔ مذکورہ اردو ترجمے کے علاوہ اس کا انگریزی ترجمہ بھی خاصی محنت و اہتمام سے شمع متراچنائے نے کیا ہے۔ اس کے فاضلانہ مقدمے میں مترجم نے اس کے تراجم اور اس کے قلمی نسخوں کی نشاندہی بھی کی اور ایک معلوماتی و تجزیاتی مقدمہ بھی لکھا۔ تصاویر، کتبات اور نیلی چھتری پر ضمیموں کا اہتمام بھی کیا۔ مترجم نے اس کا سن تصنیف ۱۸۲۱ء قرار دیا ہے، جب کہ فارسی مطبوعہ نسخے اور اس کے مترجم نے اسے ۱۸۲۷ء کے آس پاس کی تصنیف قرار دیا ہے۔

دہلی کی تاریخ و تہذیب پر ان قدیم تصانیف کے ذیل میں ان کی ایک اور معاصر تصنیف کا انکشاف ڈاکٹر نجیب عارف نے اپنے ایک مقالے میں کیا ہے، جسے ”انیسویں صدی کے اوائل کی دلی: اعداد و شمار کے آئینے میں، ایک نادر دستاویز کی دریافت“ کے عنوان سے انھوں نے تحریر کیا ہے۔ یہ تصنیف ایک مربوط متن کے بجائے مختلف عنوانات کے تحت، جن میں سرکاری ریکارڈ کے مطابق اعداد و شمار درج کیے گئے ہیں جو مردم شماری، مساجد، مکانات، اسکول، قبرستان، مزارات، سرائے، سڑکیں، کوچہ بازار، کنویں، باغات، وغیرہ کی تعداد پر مشتمل ہے۔ یہ اندراجات بہت معلوماتی اور دلچسپ ہیں۔ ان اعداد و شمار کے مرتب کا نام منطوطے میں موجود نہیں لیکن لگتا ہے کہ اسے کسی ایسے شخص نے مرتب کیا ہے جو متعلقہ شہری محکمے میں کام کرتا ہے اور اسے کسی دفتر کی

ضرورت کے تحت مرتب کیا ہے۔ یہ تصنیف غیر مطبوعہ، ایک قلمی نسخے کی صورت میں ایڈنبرا یونیورسٹی کے کتب خانے میں محفوظ ہے جس کا عکس لے کر ڈاکٹر نجیہ نے اسے مرتب کیا اور اپنے موضوع پر ایک خلا کو دراصل پورا کیا ہے۔ اپنے مضمولات و مندرجات کے اعتبار سے یہ مختلف نوعیت کی تصنیف دہلی کی تاریخ و آثار قدیمہ پر ایک اہم ماخذ سمجھی جاسکتی ہے۔

ان اہم تصانیف کے کوئی بیس سال کے بعد دہلی پر قابل ذکر مثالی تصنیف ”آثار الصنادید“ ہے جسے سید احمد خاں نے بڑی محنت و جستجو سے تحریر کیا اور ۱۸۴۷ء میں شائع کروایا۔ پھر قدرے تصحیحات کے بعد یہ ۱۸۵۴ء میں دوبارہ شائع ہوئی ۵۔ اور بعد میں اب تک کئی بار مختلف صورتوں میں شائع ہو چکی ہے۔ یہ بہت مفصل اور محققانہ تصنیف ہے۔ اسی نوعیت کی بل کہ اس سے کہیں زیادہ مفصل، ضخیم اور معلوماتی تصنیف ”واقعات دارالحکومت دہلی“ مصنفہ بشیر الدین احمد ہے، جو دہلی کی تاریخ و تہذیب کے تمام ہی پہلوؤں کا احاطہ کرتی ہے۔ دہلی کی تاریخ و تہذیب پر یہ تین علی الخصوص تصانیف قابل رشک محنت و جستجو سے لکھی گئی تھیں جن کی پیروی میں دیگر بہت سی چھوٹی بڑی تصانیف سامنے آتی رہیں لیکن دراصل ایسی سب تصانیف اس شہر کی تاریخ و تہذیب کے ضمن میں مذکورہ بالا تینوں تصانیف سے اخذ معلومات کا نتیجہ ہیں، جیسے: ”دلی کی تاریخی مساجد“ ۷، ”الواح الصنادید“ ۸، ”دلی کے آثار قدیمہ“ ۹، ”ازڈاکٹر خلیق انجم“، ”دہلی کی درگاہ شاہ مردان“ ۱۰، ”ازڈاکٹر خلیق انجم“، ”دہلی کے قدیم مدارس اور مدرس“ ۱۱، ”از امداد صابری“، ”دہلی اور اطراف دہلی“ ۱۲، مصنفہ حکیم عبدالحی، ”مرقع دہلی“ ۱۳، ”از درگاہ قلی خاں“ وغیرہ، یہ بیسیوں تصانیف میں ایسی چند تصانیف ہیں جو ”آثار الصنادید“ اور ”واقعات دارالحکومت دہلی“ کے بعد منظر عام پر آئیں۔

دہلی پر اردو و فارسی کے علاوہ، اور مقامی طور پر لکھی جانے والی متعدد تصانیف سے قطع نظر، مغربی ملکوں میں اور انگریزی اور دیگر زبانوں میں بھی متنوع نوعیت کی کئی اہم کتابیں شائع ہوتی رہی ہیں۔ دہلی چوں کہ تاریخی شہر ہے اور سیاحتی لحاظ سے بھی اہمیت و کشش کا حامل ہے اس لیے مغربی ممالک میں سیاحتی معلومات اور افادی اہمیت کی خوب صورت رہنما کتابوں کی بھی ایک بڑی تعداد ہر آئے دن منظر عام پر آتی رہتی ہے، جن میں اگرچہ سیاحوں کی رہنمائی اور معلومات کے لیے ضروری اور مفید ہر طرح کی معلومات فراہم کر دی جاتی ہیں، جن میں سے بعض کتابیں

خاصی اہم با تصویر معلومات پر مشتمل ہوتی ہیں۔ خاص تاریخی اور تہذیبی و معاشرتی مطالعات کے ضمن میں بھی دہلی شہر اپنی مخصوص صفات و خصوصیات کے ساتھ محققین اور مورخین کا موضوع بننا رہا ہے۔ اس ضمن میں بالخصوص حالیہ ان دو تین کتابوں کا ذکر ضرور کیا جاسکتا ہے جو اپنی معلومات اور اپنے محققانہ مطالعے و تجزیے کے لحاظ سے، بیسیوں کتابوں کے مقابلے میں خاصی محنت و جستجو سے لکھی گئی ہیں۔ ان میں ایک ضخیم مجموعہ مقالات: Delhi Through the Ages: Essays in Urban History, Culture and Society، مرتبہ: آر۔ای۔ فریکنبرگ (R.E.Frykenberg)، مطبوعہ آکسفورڈ یونیورسٹی پریس، دہلی، ۱۹۸۶ء، نہایت عمدہ اور معلوماتی مطالعات پر مشتمل ہے، جو حالیہ دہائیوں میں سامنے آیا ہے۔ اس کے علاوہ درج ذیل تصانیف بھی بے حد اہم ہیں:

(۱) اسٹیفن پی۔ بلیک (Stephen P. Blake)، Shahjahanabad: The Sovereign City in Mughal India, 1639-1739، ۱۴۔

(۲) آر تھر ڈوڈنی (Arthur Dudley)، Delhi: Pages from a Forgotten History، ۱۵۔

عام قارئین کے لیے سیاحتی رہنمائی کے مقصد سے جو اہم کتابیں منظر عام پر آئیں، جو بنیادی واہم ماخذ کی مدد سے لکھی گئیں اور جن میں ہر ہر مقام اور عمارتوں کی دلکش تصاویر کا بھی اہتمام کیا گیا، ان میں ایک نمایاں اور قابل توجہ تصنیف لوسی پیک (Lucy Peck)، کی تحریر کردہ: Delhi: A Thousand Years of Buildings ہے۔ اس نوع کی پچاسوں کتابوں میں یہ محققانہ معلومات اور پیش کش کے لحاظ سے اہم اور خاصی پرکشش تصنیف ہے۔

ان تمام تصانیف میں، اور مزید جو جو کتابیں دہلی کی تاریخ و تہذیب پر حالیہ برسوں میں بھی لکھی گئیں، اپنے اپنے موضوع اور مشمولات و مندرجات کے لحاظ سے ہر ایک اپنی کوئی نہ کوئی اہمیت و انفرادیت رکھتی ہے لیکن بلاشبہ جو محنت و جستجو اور اخلاص و لگن اول اول سید احمد خاں کی تصنیف ”آثار الصنادید“ میں نظر آتا ہے وہ مثالی ہے۔ چنانچہ جتنی کتابیں اس کے بعد لکھی گئیں وہ اس تصنیف سے اس کے مشترکہ مندرجات کی حد تک ضرور ہی استفادہ کر کے لکھی گئی

ہیں۔ ”آثار الصنادید“ سے قبل یقیناً ”سیر المنازل“ بھی ایسی تصنیف ہے جو اپنے موضوع پر نہایت قیمتی اور منتشر معلومات کو یکجا کر کے لکھی گئی ہے اور بے حد مفید ہے۔ اس دور میں ”سیر المنازل“ کے بعد اگرچہ ”آثار الصنادید“ ہی دہلی کی تاریخ و تہذیب پر مشتمل اہم اور دستیاب ماخذ ہے لیکن ایک اور تصنیف جو غیر مطبوعہ اور منحصر بفر نسخے پر مبنی ہے، اس ضمن میں اب تک کسی کے علم اور استفادے میں نہیں رہی۔ یہاں اب اسی کا ذکر اور تعارف مقصود ہے۔

یہ نادر تصنیف ”ذکر امورات عام ضلع دہلی“ ہے جسے ’رام جی داس‘ نے ۱۸۵۴ء میں تحریر کیا تھا۔ یہی وہ سن ہے جب سید احمد خاں کی تصنیف ”آثار الصنادید کا دوسرا ایڈیشن شائع ہوا تھا۔ مصنف رام جی داس دہلی کے محکمہ کلکٹری میں نائب سر مشہ دار رہا اور غالباً ملازمت سے اپنی سبک دوشی کے بعد اس نے یہ کتاب تحریر کی، جس کی ہدایت اسے اس کے افسر یا اس کے محکمے کے سربراہ کرنل جورج ولیم ہیمیلٹن (Col. George William Hamilton) نے دی تھی۔ چنانچہ اس نے کتاب کو لکھتے ہوئے جہاں معاصر تاریخوں سے مدد لی ہے، جس کا حوالہ بعض حاشیوں میں اس کی جانب سے ماخذ کی نشاندہی سے ہوتا ہے، وہیں گاہے گاہے عبارات اور ماحول کے تذکروں میں لگتا ہے اپنے ذاتی مشاہدات کے مدد سے بھی وہ احوال بیان کر رہا ہے۔ خاص طور پر اختتامی باب میں، جہاں وہ دہلی کے رقبے اور مساحتی تفصیلات وغیرہ کو بیان کر رہا ہے، جو عام طور پر سابقہ تصانیف کے موضوعات نہیں رہے، یہاں اس کی منصبی معلومات کا بیان معلوم ہوتا ہے۔ مزید تفصیلات اس نے خود اپنے بارے میں، اپنی منصبی ذمے داریوں یا اپنے حالات زندگی کے بارے میں کچھ نہیں بتائیں۔ بس یہ اندازہ ہوتا ہے کہ وہ ۱۸۵۴ء سے قبل اپنی ملازمت سے سبک دوش ہو چکا تھا اور غالباً اس کا خاندانی یا پیداواری تعلق مہرولی سے تھا۔

چوں کہ یہ تصنیف غیر معروف رہی اور اس کے محض ایک ہی نسخے کے بارے میں راقم کو علم ہو سکا ہے، جو دہلی کے بارے میں مطالعات کرنے والے دیگر مصنفین و محققین کی نظروں میں بھی نہ آسکی، چنانچہ اس کا حوالہ کہیں نظر نہیں آتا اور یہ اسی لیے دہلی کے بارے میں شاید اب تک توجہ اور مطالعات کا ماخذ نہ بن سکی۔ راقم کو اس کا واحد قلمی نسخہ مانچسٹر کے معروف کتب خانے: ”جون ریلینڈ لائبریری“ (John Ryland Library) کے اردو مخطوطات کے گوشے میں بہ ذیل

23/37 دستیاب ہوا۔ عام کتابی سائز کا یہ مخطوطہ ۶ صفحات پر مشتمل ہے جو صاف اور اچھی حالت میں لیکن ناقص الاوسط ہے اور کسی سبب سے اس کے دو اوراق ۸ اور ۱۰ موجود نہیں ہیں یا ضائع ہو گئے ہیں۔ ہر صفحے پر ۱۲ سطریں ہیں۔ قدرے شکستہ نستعلیق میں لکھا گیا ہے لیکن قلم پختہ ہے۔ اب کہیں کہیں کسی جگہ روشنائی کے مدہم پڑ جانے کے سبب الفاظ صاف پڑھنے میں نہیں آتے ہیں۔ ذیلی سرخیاں سرخ قلم سے لکھی گئی ہیں لیکن سرخ رنگ قدرے ہلکا پڑ گیا ہے۔ سینا اکثر ہجری میں لکھے گئے ہیں لیکن ہندی سمبت اور کہیں فصلی کا استعمال بھی ہوا ہے۔ برطانوی عہد کے دوران کی تاریخیں بالعموم عیسوی سن ہی میں لکھی گئی ہیں۔ گاہے سینا اور تعداد ظاہر کرنے کے لیے عربی ارقام کو بھی استعمال کیا گیا ہے جن میں سے بیشتر شکستہ خط میں ہونے کی وجہ سے پوری طرح قابل تعین نہیں ہیں۔ مخطوطہ نقل کرتے ہوئے دوران متن مخطوطے کا صفحہ ختم یا مکمل ہونے پر اگلے صفحے کا نمبر شمار چوکور بریکٹ میں درج کیا گیا ہے گویا اب پچھلا صفحہ ختم ہوا ہے۔ جہاں لفظ کسی وجہ سے پڑھے نہ جاسکے وہاں جگہ خالی رکھ کر نقطے لگا دیے گئے ہیں۔

ان معروضی تفصیلات سے قطع نظر، اس تصنیف کی اہمیت یہ ہے کہ یہ دہلی شہر کی علی الخصوص ایسی تاریخ ہے جس کا مصنف اپنے منصب کے لحاظ سے ایسے محکمے کا سرکاری ملازم ہے جس نے محکمے کی شہری منصوبہ بندی کی تفویض کردہ ذمے داریوں کو ادا کرتے ہوئے جو متعلقہ علم و تجربہ حاصل کیا، اس کے مطابق اس نے اپنے افسر اعلیٰ کی ہدایت پر یہ کتاب تصنیف کی اور اس شہر کے ماضی قریب و دور کی تاریخ کے واقعات کے لیے تو معاصر تاریخوں کو ماخذ بنایا لیکن اپنی معاصر تاریخ اور دہلی کی شہری و معاشرتی زندگی کے احوال کو اپنے ذاتی علم و مشاہدے پر منحصر رکھا، جس کی وجہ سے یہ تصنیف دہلی پر مذکورہ بالا تصانیف کے مقابلے میں ایک بنیادی ماخذ کہی جاسکتی ہے اور جسے استناد کا حامل بھی سمجھا جاسکتا ہے۔ یقیناً ”سیر المنازل“ بھی اس خصوصیت سے متصف ہے اور ”آثار الصنادید“ کے موضوعات بھی اسی صفت کی وجہ سے بنیادی ماخذ کی تعریف پر پورے اترتے ہیں، جس میں مولوی بشیر الدین احمد کی ضخیم و بے حد مفصل و معلوماتی تصنیف کو بھی شمار کیا جاسکتا ہے لیکن ”ذکر امورات دہلی“ ان سے قدرے مختلف اور معیاری و مستند اس وجہ سے ہے کہ بعض حقائق اور معلومات کے اخذ کرنے میں مصنف نے اپنے دفتری ریکارڈ اور اپنی ذاتی معلومات اور مشاہدے سے بھی فائدہ اٹھایا ہے اور اپنے موضوعات کو، جس حد تک بھی اس نے ان کو اپنی

تصنیف میں شامل کیا ہے، پیش کرنے میں صحت و سند دینے کی کوشش کی ہے یا ہم اسے قابل بھروسہ سمجھ سکتے ہیں۔ یہ بھی ایک وصف اس تصنیف کا اہم ہے کہ یہ اپنی متعلقہ دیگر اہم معاصر تصانیف: ”سیر المنازل“ اور ”آثار الصنادید“ کے مقابلے میں چند ایسی عمارتوں اور دیگر معلومات و عنوانات پر بھی مشتمل ہے جو ان دونوں تصانیف میں موجود نہیں اور ان کے لیے یہ تصنیف واحد دستیاب ماخذ قرار دی جاسکتی ہے اور یوں اپنے موضوع پر بے حد اہم ماخذ کی حیثیت اختیار کر لیتی ہے۔

یہ تصنیف تین فصلوں پر مشتمل ہے، جو یہ ہیں: فصل اول، شہر کی تاریخ عہد قدیم سے تاریخ تصنیف تک؛ فصل دوم، شہر کی عمارتوں، قلعوں، مساجد، مقابر و درگاہوں، سرائے اور دروازوں، بند اور پلوں، سرائے اور تالابوں کے تعارف و تاریخ پر؛ اور فصل سوم، احوال شہر و پرگنات اور شہری بندوبست کی اصطلاحات اور تشریح الفاظ وغیرہ پر مشتمل ہے۔ اس تیسری فصل کے موضوعات بالعموم دہلی پر لکھی جانے والی دیگر کتابوں میں نظر نہیں آتے ہیں۔

اپنی ان صفات اور انفرادیتوں کی وجہ سے یہ تصنیف، اگرچہ مختصر ہے لیکن دہلی شہر کی تاریخ و معاشرت اور متعلقہ موضوعات کو بنیادی اور ضروری معلومات کے ساتھ سامنے لے آتی ہے اور یہ ایسی تفصیلات و جزئیات پر بھی مشتمل ہے جو عام طور پر دہلی شہر کے بارے میں لکھی گئی دیگر تصانیف ماضی و عصر میں نہیں ملتیں، جس سے ظاہر ہوتا ہے کہ مصنف نے ان معلومات سے بھی استفادہ کیا ہے جو اس نے شاید دفتری ریکارڈ سے اخذ کی ہیں۔ اس لحاظ سے دہلی کی تاریخ اور متعلقہ موضوعات پر دیگر متعدد ماخذ کی موجودگی کے باوجود زیر نظر تصنیف اپنی ایک انفرادیت اور اہمیت رکھتی ہے، اس لیے دہلی کی تاریخ و تہذیب پر مطالعات و تحقیقات کے لیے یہ ہمیشہ ناگزیر رہے گی۔ اس مخطوطے کے نقل کرنے کے ابتدائی مرحلے میں عزیز محمد تنزیل الصدیقی الحسینی نے اور مخطوطے میں درج ارقام کے تعین و تصدیق میں معروف اسکالر عزیزم ڈاکٹر عطا خورشید (مہتمم، مولانا آزاد لائبریری، علیگڑھ مسلم یونیورسٹی) نے خاصی مدد کی ہے۔ ایک ایرانی خاتون اسکالر عبدی ایرانی، جو ہمیشہ نادر و کمیاب اور حوالہ جاتی کتابوں اور قلمی ذخائر کی جستجو میں رہتی ہیں، ”سیر المنازل“ کے نہ صرف قومی کتاب خانہ برلن میں محفوظ قلمی نسخے سے متعارف کرایا بل کہ اس کا ممکنہ عکس بھی فراہم کر دیا۔ جو میرے استفادے میں رہا۔ ان عنایات و معاونت پر میں ان دوستوں کا بے حد ممنون و شکر گزار ہوں۔

اسناد و حواشی

- ۱- جسے اردو ترجمے کے ساتھ ڈاکٹر شریف حسین قاسمی نے ترتیب و حواشی کے ساتھ مرتب کیا، مطبوعہ غالب انسٹی ٹیوٹ، نئی دہلی، ۱۹۸۲ء؛ موصوف نے اس کے آخر میں اشاریے کا بھی اہتمام کیا جو معاون ہے لیکن صرف فارسی متن کا، جب کہ اردو ترجمے کا اشاریہ اگر شامل کیا جاتا تو آج کی ضرورتوں میں مزید مفید ہوتا۔
- ۲- جسے آکسفورڈ یونیورسٹی، دہلی نے ۲۰۱۷ء میں شائع کیا، بعنوان:
Delhi in Transition, 1821 and beyond, Mirza Sangin Beg's Sair-ul Manazil.
شائع کردہ آکسفورڈ یونیورسٹی پریس، دہلی، ۲۰۱۷ء
- ۳- مطبوعہ: ”صحیفہ“ لاہور، اکتوبر ۲۰۱۱ء۔ جون ۲۰۱۲ء کے شمارے میں شائع ہوا۔ ص ۲۷-۵۶
- ۴- مطبع سید الاخبار، دہلی، ۱۸۴۷ء
- ۵- مطبع احمدی، دہلی
- ۶- مطبوعہ سٹینٹن مشین پریس، آگرہ، ۱۹۱۹ء
- ۷- دو حصے، مولانا آزاد اکیڈمی، نئی دہلی، ۱۹۹۵ء
- ۸- دو حصے، ٹیما محل، جامع مسجد دہلی، ۱۹۹۳ء-۱۹۹۵ء
- ۹- دلی اردو اکادمی، نئی دہلی، ۱۹۹۲ء
- ۱۰- دلی اردو اکادمی، نئی دہلی، ۲۰۰۱ء
- ۱۱- دہلی، ۱۹۷۷ء
- ۱۲- مرتبہ: صادقہ ذکی، دلی اردو اکادمی، نئی دہلی، ۲۰۰۲ء
- ۱۳- دلی اردو اکادمی، نئی دہلی، ۱۹۹۱ء
- ۱۴- کیمرج یونیورسٹی پریس، کیمرج، ۱۹۹۱ء
- ۱۵- ہے ہاؤس انڈیا، نئی دہلی، ۲۰۱۵ء
- ۱۶- جسے رولی بکس، نئی دہلی نے ۲۰۰۵ء میں شائع کیا۔

اصل سرورق

یادداشت و تحقیقات حالات دہلی و مقابر و مساجد نامی و سرائے وغیرہ
گرداگرد شہر مذکور لغایت ۱۸۵۴ء

ذکر امور عام ضلع دہلی

مصنفہ
المستدعی کمترین مہرولی، سابق نائب سرشہ دار کلکٹری
رام جی داس

فصل اول

حال شہر دہلی

حال شہر دہلی کتب تواریخ ہندی و فارسی سے جس کا حوالہ بمقامات مناسب حاشیہ کتاب پر ثبت ہوگا۔ ایسا معلوم ہوتا ہے کہ یہ شہر بہت قدیمی ہے۔ راجہ دلپ نے کنار دریاے جمن بسایا تھا، جہاں اب موضع اندر پت آباد ہے اور پرانا قلعہ واقع ہے۔ دہلی حال یعنی شاہجہاں آباد سے جانب جنوب بنفاصل دو کوس کے ایسی رونق اور فضا تھی کہ راجہ اندر کا نزول وہاں ہوتا تھا اور راجہ اندر باعتبار عقائد ہنود راجہ عالم بالائی ہے کہ خدمت نزول باراں کا تعلق اور راج کا علاقہ اسی (کا) ہے اور اندر پرستھ اس شہر کا نام تھا۔^۱ پرستھ لفظ سنسکرت ہے بمعنی آبادی مانند پورا اور نگر کے۔ یعنی اندر کا نگر عوام الناس کی زبان پر اندر پت جاری ہو اور بزبان ہذا کا پت بھی اس معنی پر بولا جاتا ہے اور پت بمعنی خاوند کے بھی لیا ہے بمعنی بنانے والا اور بسانے والا اس کا اندر ہے اور بعض نے پرست کی بھی توجیہ کی ہے کہ پرست دونوں ہاتھ سے موتی دان کرنے کو کہتے ہیں۔ سوراجہ اندر (نے) بھی اس زمانہ میں ایسا دان کیا تھا کہ اس نام سے مشہور ہوا اور توجیہ اول صاف اور بے تکلف ہے اور اب بھی اس مقام کو اندر پت کہتے ہیں کہ فی الحال ایک موضع پر گنہ جنوبی ہے اور پہلے تخت گاہ فرماں روا یا ان ہند کا شہر ہستنا پور تھا جو کنار دریاے گنگ واقع ہے اور وسعت اور مسحت اس شہر کی بدرجہ کمال تھی، اگر چہ اب بھی آباد ہے، الا اُس قدر نہیں ہے۔^۲

ایام فرماں روائی پانڈوؤں اور کوڑوں میں کہ دونوں اولاد راجہ بھرت میں سے تھے، تفریق ملک کی اور ہر دو حصوں کی ہوئی۔ ایک حصہ تعلق کوڑوں کے رہا کہ وہ ہستنا پور میں رہے اور دوسرا

حصہ تعلق پانڈوؤں کے ہوا کہ وہ [۲] ہستنا پور میں رہے اور دوسرا حصہ تعلق پانڈوؤں کے ہوا کہ وہ اندر پت میں آکر رہے۔ بعد چندے بسبب تنازع ہم دگر پانڈوؤں اور کوڑوں کے اندر پت ویران ہو گیا۔

من بعد راجہ دہلو نے متصل اندر پت کے ایک شہر آباد کیا کہ اس کے نام سے دہلی اس شہر کا نام ہوا اور یہ دہلو ایک راجہ عظیم الشان تھا کہ چالیس برس اس نے راج کیا اور راجہ بکر ماجیت سے تین سو برس پہلے تھا۔ من بعد راجہ انگ پال قوم تو نور نے سمت ۳۲۹ یا ۳۴۰ چار سو انتیس یا چار سو چالیس بکر ماجیت میں ایک قلعہ وسیع وہاں بنایا اور بعضوں نے لکھا ہے کہ سات سو تین ہجری میں ذاتیہ راجپوت نے پہلوی حصہ اندر پت آبادی کیا۔ بہر حال ہونا اندر پت کا شہر قدیمی سے اور آباد ہونا اس کا آخر مرتبہ راجہ انگ پال سے واضح ہے۔ تا سہ بارہ سو بکر ماجیت کے یہ مقام دار السلطنت راجگان رہا۔

من بعد ۱۲۰۰ بکر ماجیت میں رائے چتھورا قوم چوہان نے ایک شہر جانب جنوب اندر پت کے فاصلہ قریب پانچ کوس کے سواد مہرولی میں بالائے کوہ بنوایا اور وہاں [۳] آبادی اختیار کی تا آں کہ ۳۷۱ ہجری میں ناصر الدین سبکتگین وغیرہ سلاطین غزنویہ رایان ہند پر اطراف غزنی وغیرہ میں ظفریاب ہوئی۔

وا آخر کار رفتہ رفتہ ۱۲۳۲ بکر ماجیت مطابق ۵۸۷ ہجری کے سلطان معز الدین سام ملقب بشہاب الدین غوری نے با تفاق رائے راجہ قنوج جس کو رائے چتھورا سے عداوت قلبی تھی، رائے چتھورا پر غلبہ پا کر موضع تلاوڑی میں، کہ جو علاقہ کنج پورہ قریب تھانیس سے ہے،۔۔۔ کر کر قتل کیا اور شاہ موصوف نے چندے اس سرزمین میں رہ کر قطب الدین ایک کونائب اپنا کر چلا گیا۔ قطب الدین ایک نے اسرع اوقات میں قلاع دہلی وکول وغیرہ مفتوح کر کر ۶۰۴ ہجری میں بمقام لاہور تخت سلطنت پر بیٹھا اور پھر دہلی میں آیا اور قصر چتھورا میں رہا۔

من بعد شمس الدین التمش ۶۰۷ ہجری میں قصر سفید میں تخت سلطنت پر بیٹھا۔ اس کے بعد اس کی اولاد نے تا ۶۶۴ ہجری اسی مقام کو دار السلطنت رکھا۔ ۶۶۴ ہجری میں سلطان غیاث الدین بلبن نے بھی قصر سفید کو تخت گاہ رکھا اور اکثر کوشک [۴] لعل میں، جو ایام خانی اپنی میں بنایا تھا، رہا

کرتا تھا۔ بعضے جو کوشک لعل بنایا تھا جلال الدین خلجی کا تعمیر ۶۸۹ ہجری بیان کرتے ہیں، غلط ہے۔ کوشک لعل کا ہونا اس بادشاہ بلبن کے عصر سے ثابت ہے۔ چنانچہ اکثر کتب میں لکھا ہے کہ سلطان بلبن کو جو شوق شکار بہت تھا تو آخر شب کوشک لعل سے سوار ہوتا اور تاجہ ریواری واسطے سیر و شکار کے جاتا اور قریب ثلث شب کے مراجعت کرتا اور بیس بیس کوس تک شکار گاہیں بنائی تھیں اور یہی حال مرنے اس کے میں لکھا ہے کہ آخر شب کوشک لعل سے لگا کر مقبرہ دارالامان میں جو سلطان موصوف نے اپنی زندگی میں بنایا تھا، دفن کیا۔ وہ مقبرہ بالفعل حوالی درگاہ قطب میں متصل درگاہ مولانا جمالی واقع ہے۔

بعضے کتب میں لکھا ہے کہ اس بادشاہ نے بھی ایک شہر جدید بنایا تھا اور اسی کو مرزغن کیا تھا۔ مرزغن بفتح میم و سکون رای مہملہ و فتح رای منقوطہ و فتح عین معجمہ و نون ساکن معنی لغوی اس کے [۵] گورستان ہے۔ اس سے واضح ہوا کہ مرزغن قلعہ و شہر کا نام نہیں ہے۔ مراد یہ ہے کہ اسی شہر کو گورستان اپنا سمجھا۔ نشان اس قلعہ کا پایا نہیں جاتا شاید غیاث پور میں متصل درگاہ نظام الدین ہو اور جو کوشا وہاں بنا ہوا ہے علاوہ حصار درگاہ سے وہی عمارت سلطان موصوف ہو۔ اس بادشاہ کا بھی قلعہ چتھو راجت گاہ رہا اور قصر سفید میں رہا۔

سن بعد ۶۸۵ یا ۶۸۶ ہجری میں سلطان معز الدین کی قبلا دار الملک دہلی سے اٹھ کر کیلوکھڑی میں کنار دریاے جمن (جمننا) ایک قصر بلند اور عمارت عالی بنائی کہ اب تک نشان اس کا پایا جاتا ہے اور وہاں آبادی اختیار کی اور وہ موضع نام نہاد کیلوکھڑی پر گنہ جنوبی میں آباد ہے۔ ۶۸۸ ہجری میں سلطان جلال الدین خلجی نے بھی کیلوکھڑی میں اقامت کی اور عمارت نام تمام سیری کو تمام کیا اور کنار جمن حصار کو مرتب کر کر شہر نو مشہور کیا۔ معارف اور امرائے دہلی قدیم اس کو آن کر [۶] کوشک لعل محل خاص سلطان بلبن میں لے گئے۔ الا بادشاہ موصوف نے وہاں رہنا اختیار نہ کیا اور شہر نو کو مراجعت کی اور حوالی غیاث پور امرائے مغلیہ نے سرائیں اور عمارتیں بنا کر اس کا نام مغل پورہ رکھا۔ ۶۹۵ یا ۶۹۶ ہجری میں سلطان علاء الدین خلجی نے کوشک لعل کو دار السلطنت کیا اور انجام کو اس کا مقام سیری ہو گیا۔ یعنی ما بعد ۷۰۳ ترک سواری کر کر سیری کو دار الملک ٹھہرا کر عمارت ہزار ستون بنائی اور حصار دہلی کو از سر نو تعمیر کیا ۱۲ نشان اس تعمیر و قلعہ کا موضع شاہ پور پر گنہ جنوبی میں موجود ہے۔ ۱۶ یا ۱۷ ہجری میں سلطان شہاب الدین خلجی نے قصر ہزار ستون میں اجلاس کیا۔

یہ عمارت ہزار ستون اور کوشک لعل دہلی قدیم میں وکیلوکھڑی دہلی نو ہیں۔

من بعد ۲۱ ہجری میں غیاث الدین تغلق بادشاہ ہوا۔ دارالسلطنت اس کا کوشک لعل رہا اور قلعہ تغلق آباد اس نے بنایا جو کہ بادشاہ [۷] ممدوح واسطے افتتاح ممالک کے طرف شرق کے روانہ ہوا۔ فخر الدین جو نا اپنے بیٹے کو ولی عہد کر گیا۔ ہنگام مراجعت شاہ ممدوح فخر الدین جو نا کی خبر مراجعت سن کر عرصہ تین روز میں ایک کوشک موضع افغان پور میں سرگروہی تغلق آباد مرتب کروایا۔ جب بادشاہ وہاں داخل ہوا سقف اس کی گر پڑی اور بادشاہ ممدوح نے دب کر انتقال کیا۔ اس کوشک کا اب کچھ نشان نہیں۔ یہ موضع شاید افغان پور ہے جو پرگنہ جنوبی میں واقع ہے اور سرراہ شاہ ممدوح ہنگام عبور جمن واقع تھا۔

من بعد ۲۵ ے میں ملک فخر الدین جو نا ملقب بہ سلطان محمد شاہ تغلق نے بھی کوشک لعل میں سلطنت کی اور کوشک سیری کونڈر مخدوم زادہ خلفاے عباسی کر دیا۔

۵۲ ے ہجری میں سلطنت فیروز شاہ بادشاہ کی ہوئی۔ بادشاہ ممدوح نے بہت جگہ شہر بنائے، [۸] چناں چہ دہلی میں شہر فیروز آباد کنار دریاے جمن ۵۵ ے ہجری میں تعمیر کروایا اور سہ کروہی فیروز آباد ایک کوشک معہ منارہ جہاں نما بنایا اور فیروز آباد سے تا جہاں نما نقبہائے وسیع یعنی تہ خانے بنائے کہ معہ بروگیان سوارہ اس میں جاتا اور دریاے جمن کو کہ دو تین کوس پرے بہتا تھا، کاٹ کر نیچے فیروز آباد کے جاری کیا۔ اس بادشاہ نے اپنے عہد میں بہت سے بند اور چاہ اور پل اور نہریں اور کوشک اور مدرسہ اور دارالشفاء وغیرہ عمارات مفید العام بنائے کہ تفصیل ان کی دہلی میں مرقوم ہے اور اب تک عمارات مذکور کے اکثر جگہ نشان پائے جاتے ہیں۔ چناں چہ ذکر ان کا ہر ایک مقام مناسب پر آئے گا۔ شہر فیروز آباد وغیرہ (تین سو ایک)، مسجد جامع (چالیس)، مدرسہ (تیس)، خانقاہ (بیس)، پل (سو)، نہر (ایک سو پانچ)، کوشک (ایک سو)، چاہ (ایک سو پچاس)، حمام (دس)، دارالشفاء (پانچ)، مقبرہ (ایک سو)، منارہ کلاں (دس)، باغات (بے شمار)۔ اس بادشاہ کی سلطنت سے فیروز آباد تخت گاہ اور دارالسلطنت ہوا [۹]۔ درمیان میں کہ ایام تزلزل سلطنت ناصر الدین محمود میں امیر تیمور صاحبقران دہلی میں آئے اور خضر خاں کو یہاں چھوڑ گئے تو خضر خاں نے خضر آباد کنارہ دریائے جمن پر ۸۲۴ ہجری میں بنایا [۱۰] اور بعد اس کے مبارک شاہ بادشاہ نے ۸۳۶ ہجری میں ایک شہر نام مبارک آباد بنایا [۱۱] اور ۸۳۷ ہجری میں انتقال کیا۔ نشان مبارک آباد کا کہیں پایا نہیں جاتا۔

کہتے ہیں کہ مبارک پور کوٹلہ جو ایک موضع پر گنہ جنوبی ہے، مبارک آباد تھا۔

۹۳۸ ہجری میں ہمایوں بادشاہ خاندان تیوریہ نے قلعہ اندر پت کو از سر نو تعمیر کیا اور قلعہ دین پناہ نام رکھا ۱۵ اور دار السلطنت اپنا کیا۔ فیروز آباد متروک ہو گیا۔ اور بعضے کتاب میں ۹۴۴ ہجری میں تعمیر قلعہ دین پناہ لکھی ہے۔ یہی درست معلوم ہوتی ہے۔ ابتدائے سلطنت شاہ محمود ۹۳۸ ہجری تھی یا ۹۴۴ ہجری افتتاح ممالک میں رہی۔ اگرچہ طبقہ سلاطین ہر عہد نے [۱۰] شہر اور قصر علیحدہ علیحدہ بنائے بمقامات مختلف الآخر کارو میں آکر آبادی ہوئی جہاں پہلے تھی اور یہ سب شہر متصل بہم پانچ چھ کوس کے احاطے میں ہیں اور دیکھنے سے معلوم ہوتا ہے کہ ہر ایک بادشاہ کے نام جو ایک شہر لکھا گیا ظاہراً کچھ آبادی شہر ہر ایک جا نہیں ہوئی مگر یہ کہ ہر ایک بادشاہ نے ایک قلعہ یا قصر اپنے نام سے بنایا۔ نشان آبادی کا ہر ایک جگہ کثرت سے نہیں ہے، بجز دو تین مقام کے۔ یعنی دہلی قدیم حوالی اندر پت تادراگہ نظام الدین، دوسرے قلعہ علائی، تیسرے فیروز آباد۔

من بعد شیر شاہ افغان نے مسلط ہو کر چند روز حکومت کی اور اس عرصہ میں عمارت ہمایوں بادشاہ اور اکثر عمارات قلعہ علائی کو ویران اور خراب کر کر متصل اس کے ایک قصر بلند بنایا اور شیر منڈل اس کا نام رکھا اور متصل اندر پت ایک شہر جدا آباد کیا ۱۶۔

لعل دروازہ شہر کہنہ سے تا کابلی دروازہ [۱۱]،

یہاں صفحات: ۱۲-۱۳ موجود نہیں

پانچواں جوہری بازار اور شاہ نہر بازار چاندنی چوک کے وسط میں جاری کروائے کہ جوہری بازار اور اردو بازار ہوتے ہوئے چھتہ یکم بود کے نیچے سے دریا میں جا ملے اور چھتہ یکم بود کے اوپر وہ نہر بہتی ہے جو قلعہ مبارک کے اندر گئی ہے اور یہ شہر سرحد مواضع اندھاوٹی۔۔۔ اور جہاں نما کی سرحد میں واقع ہے۔ الا اب اراضی متصرفہ شہر شامل پیمائش مواضع کمپاس وغیرہ میں نہیں ہے، صرف مزدوری تعمیر قلعہ مبارک و دولت خانہ وغیرہ سوائے قیمت سنگ وغیرہ اجارہ فیسیہ، حسب تفصیل ذیل ہے:

پچاس لاکھ	قلعہ معلیٰ
دو لاکھ پچاس ہزار	دولت خانہ خاص عام،

تین لاکھ	باغ جنت بخش و حمام،
سات لاکھ	منازل بیگمات،
سات لاکھ	چوک وغیرہ،
پانچ لاکھ	حصار،
پچاس لاکھ	سقف نقرہ
ایک کروڑ چوبیس لاکھ پچاس ہزار	کل

بعد اس کے ۲۴ جولائی میں اساس مسجد جامع پڑی اور ۳۰ جولائی میں تیار ہو چکی۔ دس لاکھ خرچ تعمیر اس کا ہوا۔ شاہ ممدوح کے زمانہ میں اکثر امرائے معزز اور اہلکاران خاص کو اندرون شہر اراضی [۱۴] واسطے مسکنت کے ملی اور سب باہر پرانے شہر میں بستے تھے اور بعض بعض قریب شہر نو آباد ہوئے اور بہر مرور زماں اور عہد بادشاہاں مابعد کچھ باہر آباد رہے کچھ اندر آ رہے۔ اب عرصہ زائد ایک سو برس سے بسبب ہنگام جات نادر شاہی وغیرہ کے شہر کہنہ بالکل ویران ہو کر اندرون شہر نو آباد ہو گیا۔ اکثر آبادیاں پرانی بیرون شہر اب بھی آباد ہیں، مثل پہاڑ گنج، سبزی منڈی، ملا گنج، تنلی واڑہ، بہاری و۔۔۔ مغل پورہ، درگاہ نبی صاحب۔ علاقہ شمال میں عرب سرائے، عظیم گنج، درگاہ نظام الدین، ضابطہ گنج، جسکہ پورہ، باغ کلاں، رکاب گنج، قلعہ کہنہ علاقہ جنوبی میں آباد ہے۔ خلأق وسط شہر میں نسبت باطراف زیادہ ہے۔ جانب جنوب اکثر کنوؤں میں پانی شوروبے مزہ اور جانب شمال اکثر شیریں اور سرد و خوش ذائقہ۔ خصوصاً جب سے فیض نہر جاری ہوئی اور کورادر نہر کا جناب شمال ہی کو ہے کہ کابلی دروازہ شہر سے [۱۵]

یہاں صفحات: ۱۶۔ ۱۷ موجود نہیں۔

فصل دوئم

عماراتِ شہر

قلعے

قلعہ معالی

کے۔۔۔۔ اور گھروندہ اور اقوام متفرق بستے ہیں اور آبادی موضع اندر پرت بھی ہے اور سوانہ اندر پت میں واقع ہے اور دیوار قلعہ شکستہ و سالم موجود ہے۔ مدت تعمیر اول ۱۳۲۵ سال اور تعمیر ثانی ہمایوں بادشاہ ۱۳۷۵۔

قلعہ راعے پتھورا۔ یہ قلعہ بھی شاہجہاں آباد سے طرف جنوب بفاصلہ سات کوس کے واقع ہے۔ سرحد موضع مہرولی میں سمت ۱۲۰۰ بکرماجیت میں راعے پتھورا ۱۸ نے بنایا تھا۔ اب بھی کہیں کہیں ۱۹ فصیل و بروج اس کے قائم ہیں اور بالکل ویران ہے۔ ملحق اس کے آبادی مہرولی ہے۔ پرگنہ جنوب میں مدت تعمیر حساباً سات سو چار برس۔

قلعہ مرزغن۔ ۶۶۶ ہجری میں سلطان غیاث الدین بلبن نے بنایا تھا۔ کچھ صحیح نشان اس کا موجود نہیں مگر کتب تواریخ سے معلوم ہوتا ہے کہ متصل درگاہ نظام الدین، جو بفاصلہ ڈھائی کوس شاہجہاں آباد سے جانب جنوب ہے، واقع ہے۔ اسی صورت میں غالب ہے کہ جو گوٹ متصل آبادی درگاہ نظام الدین ہے وہ یہی ہے [۱۸] اور وہ موضع جس کی سرحد میں یہ واقع ہے، غیاث پور مشہور ہے ۲۰۔ تعلق پرگنہ جنوبی الا آبادی غیاث پور ایک اور مکان میں ہے جو چوکنڈی مشہور ہے۔ مدت تعمیر ۵۹۷ برس۔

قلعہ کیلوکھڑی۔ ساحل دریائے جمن، بر جانب جنوب شاہجہاں آباد، بفاصلہ تین کوس واقع، معزز الدین کیقباد نے ۶۸۶ ہجری ۲۱ میں بنایا اور کیلوکھڑی نام اس کا پہلے سے ہے اور سلطان جلال الدین خلجی کے بعد علاء الدین خلجی نے اس کو مکمل اور تمام کیا۔ اب بھی کھنڈر موجود ہیں اور اسی مقام میں آباد ہے ۲۲۔ گاؤں کیلوکھڑی پر گنہ جنوبی کے ہے۔ مدت تعمیر ۷۷۷ برس۔

قلعہ علائی۔ ۲۳۔ جنوبی شاہجہاں آباد، بفاصلہ پانچ کوس کے متصل درگاہ چراغ دہلی، علاء الدین خلجی نے ۶۹۵ ہجری میں بنایا اور 'سری' بھی اسی کا نام ہے۔ اب تک نشان اس قلعہ کا دیوار ہائے شکستہ و سالم و مکانات موجود ہیں اور اندرون اس قلعہ کے آبادی موضع شاہ پور، پر گنہ جنوبی [۱۹] واقع ہے۔ مدت تعمیر ۵۶۳ برس۔

قلعہ تعلق آباد۔ جنوبی شاہجہاں آباد بفاصلہ چھ کوس اور قلعہ رائے پور سے طرف شرق بفاصلہ تین کوس غازی ملک تعلق شاہ نے بنایا تھا۔ یہ قلعہ بہت مستحکم و استوار بنایا تھا۔ پہاڑ کے اوپر ۲۱ ہجری میں یہ قلعہ تصرف راجہ نار سنگھ والی بلب گڑھ ہے ۲۲۔ اور زمینداران موضع تعلق آباد اس میں بستے ہیں۔ گوجراں، دزدی، پنڈ و غیرہ مجرمان کا بست و پناہ ہے۔ مدت تعمیر ۵۴۱ سال۔

قلعہ فیروز آباد۔ نصف گروہی قلعہ شاہجہانی طرف جنوب لب دریائے جمن واقع، فیروز شاہ بادشاہ نے ۷۵۷ ہجری میں بنایا تھا۔ نشان اس کا اب بھی موجود، کسی کسی طرف کی دیوار اور نشان عمارت اب بھی قائم ہے ۲۵۔ مدت تعمیر ۵۰۸ برس۔

خضر آباد۔ شاہجہاں آباد سے چھ کوس جانب جنوب کنار دریائے جمن پر واقع ہے۔ نشان اس کا بجز ایک باغ کے کچھ نہیں پایا جاتا۔ زمینداران خضر آباد [۲۰] عرف بکھولہ، تعلق جنوبی اس میں آباد ہیں۔ خضر خان نے، جس کو امیر تیور چھوڑ گئے تھے، بنایا تھا ۲۶۔ متصل اس کے موضع اوکھلہ میں ایک مقبرہ مشہور خضر کی گئی واقع ہے ۲۷۔ وہ شاید اس بادشاہ کی قبر ہو اور بھی مکانات کے نشان اس طرف ہیں۔ ۸۴۴ ہجری میں بنایا تھا۔ مدت تعمیر ۴۳۹ سال۔

مبارک آباد۔ اس کو لوگ مبارک پور کوٹلہ کہتے ہیں۔ جنوبی شاہجہاں آباد بفاصلہ چار کوس واقع ہے۔ کچھ صورت قلعہ کی نہیں معلوم ہوتی، الا ایک مقبرہ موجود ہے۔ گرد اس کے فصیل قائم ہے۔ زمینداران مبارک پور کوٹلہ پر گنہ جنوبی اس میں رہتے ہیں۔ مبارک شاہ بادشاہ نے ۸۳۴ ہجری

میں بنایا ۲۸، ۴۲۷ برس ہوئے مکانات مندوی وغیرہ تو وہاں موجود ہیں۔

قلعہ سلیم گڑھ۔ یہ قلعہ اب نور گڑھ مشہور ہے اور شمالی قلعہ شاہجہاں میں واقع ہے۔ ملحق قلعہ، جن میں جمنا بہتی تھی، نشان اس قلعہ کے سب موجود ہیں۔ سلیم شاہ نے ۹۵۳ ہجری میں ۲۹ بنایا تھا۔ مدت تعمیر ۶۱۰ برس۔

قلعہ زرا نیہ۔ یہ جو قلعہ لکھے گئے، ہر ایک [۲۱] بادشاہ عصر نے بنائے۔ الا ایک قلعہ زرا نیہ کا حال کچھ معلوم نہیں ہوتا کہ کس نے کب بنایا اور اب تک وہ قلعہ کوہ پر جانب غرب و جنوب شاہجہاں آباد، بفاصلہ چار کوس کے واقع ہے۔ زمینداران موضع زرا نیہ پر گنہ جنوبی کا مسکن ہے اور بہت پائیدار اور استوار اور دشوار گزار تھا۔ حصار و بروج اس کے اب تک موجود۔ اس کا حال کسی کتاب میں نظر سے نہیں گزرا۔ ۱۲۵۸ ہجری میں ایک چاہ کہہ موضع مدگور کے دہن برستے وقت ترمیم کنویں کے ایک پتھر نکلا تھا جس پر قریب تیرہ سطروں کے بخط شاستر کندہ متن اور بسبب فرسودگی کے صاف عبارت نہیں پڑھی گئی۔ صرف اتنا پڑھا گیا کہ بوس سدی (?) جو دس سمت ۱۲۸۴ ہے۔ اب وہ پتھر نہیں ملتا۔ زمینداروں نے معلوم نہیں کس اندیشہ سے اس کو چھپا دیا۔ زمینداران۔۔۔ سے معلوم ہوا کہ چار کنویں قلعہ کے ساتھ بنے ہوئے تھے۔ ازاں جملہ ایک کنواں یہ تھا۔ اس حساب سے مدت تعمیر اس کی چھ سے انیس برس ہوئی اور عصر تعمیر اس کا [۲۲] عہد ناصر الدین محمود التمش کا پایا جاتا ہے اور بعضے کہتے ہیں کہ یہ قلعہ انگ پال کا بنایا ہوا ہے۔ قلعہ ازنگ پور کے ساتھ بنا تھا کہ وہ قلعہ اب علاقہ راجہ بلب گڑھ میں ہے۔

قصر سفید۔ جو محل شمس الدین التمش کا مذکور ہوا، یہ قصر درمیان قلعہ رائے پتھو را واقع ہوگا ۳۰۔ اب نشان اس کا کچھ موجود نہیں، ۶۰۴ ہجری کے بعد بنا ہوگا ۳۱۔

کوشک لعل۔ جو سلطان غیاث الدین بلبن وغیرہ بادشاہوں کا مسکن رہا۔ اس کو سلطان بلبن نے قبل از ۶۶۶ ہجری، عہد خانی اپنے میں بنایا تھا، جس کو عرصہ ۵۹۹ برس سے زیادہ ہوتا ہے۔ غالب یہی کہ یہ وہ مقام ہو کہ جہاں خان پور مقبول آباد عرف کسک ایک موضع پر گنہ جنوبی آباد ہے، بفاصلہ تین کوس جنوبی شاہجہاں آباد ایک کوشک عالی وہاں بنا ہوا موجود ہے۔ غلط العام سے کسک مشہور ہو گیا ۳۲۔ بعضے لوگ تعمیر اس کی کو جلال الدین خلجی سے نسبت دیتے ہیں۔ ۶۸۹ ہجری کی تعمیر بھی غلط

معلوم ہوتا ہے ۳۳۔

ہزارستون۔ اس عمارت کا بجز نام کے کچھ [۲۳] نشان پیدا نہیں ہے۔ علاؤ الدین خلجی نے ما بعد ۷۰۳ ہجری یہ عمارت بنائی ہے۔ بعضے کہتے ہیں کہ سلطان ناصر الدین محمود نے ۶۴۴ ہجری میں بنایا اور اس کے زمانہ میں ناتمام رہا۔ سلطان غیاث الدین بلبن نے اس کو پورا کیا ۳۴ اور بھی ایک قصر ہزارستون تعمیر کردہ سلطان محمد شاہ تغلق کہتے ہیں جو متصل قلعہ تغلق آباد واقع ہے کہ اس نے بعد ۷۴۵ ہجری کے بنایا اور ۷۴۸ ہجری میں تمام کیا۔ قصر اول کو عرصہ ۵۶۰ برس کا ہوا اور قصر ثانی کو عرصہ ۵۳۵ برس کا۔ اس کا نشان متصل تغلق آباد کچھ کچھ موجود ہے۔ الغرض ایسا معلوم ہوتا ہے کہ ایک عمارت بلند قصر شاہی کا نام ہزارستون رکھا گیا، جیسے اب بارہ درہی وغیرہ بناتے ہیں۔

شیر منڈل۔ شیر شاہ نے ایک عمارت مرتفع بطور جہاں نما کے بنایا تھا، اس کا نام شیر منڈل مشہور ہوا۔ منڈل ہندی میں ایک مکان مدور کو کہتے ہیں اور شاید دراصل منزل لفظ عربی غلط العام زبان ہند سے [۲۴] منڈل مشہور ہوا، جیسا کہ نجی منڈل کہ دراصل نام اس کا بدلیع منزل تھا۔ یہ مکان شیر منڈل متصل مسجد قلعہ کہنہ موجود ہے۔ ہمایوں بادشاہ نے اپنے عہد سلطنت میں اس کو کتب خانہ اپنا بنایا چوں (کہ) شوق علم ریاضی اس بادشاہ کو بہت تھا واسطے اختر شناسی اور دیکھنے اوضاع فلکی کے جو ایک دن وقت شام اس پر چڑھا اور بانگ اذان سن کر ارادہ اترنے کا کیا، الغرض پاس سے گر کر انتقال کیا ۳۵۔

نجی منڈل۔ یہ ایک عمارت بطور جہاں نما کے سرحد موضع کالوسرائے پر گنہ جنوبی میں بفاصلہ پانچ کوس کے واقع ہے۔ بعضے لوگ بیان کرتے ہیں کہ سلطان محمد شاہ تغلق نے جو کوشک موضع افغان پور میں بنایا تھا ۶۷۷ ہجری میں، یہ وہی ہے۔ سو خلاف قیاس ہے کوئی موضع افغان پور یہاں نہیں ہے اور یہی سلطان مذکور ۵۲۷ ہجری میں مرچکا تھا۔

کوٹلہ فیروز شاہ۔ عرف کوٹلہ گدائی۔ یہ مکان متصل قلعہ فیروز آباد واقع ہے [۲۵] کہ اب بالکل کھنڈر ہے۔ بنایا ہوا فیروز شاہ بادشاہ کا ساتھ فیروز آباد کے ۵۰۸ برس ۳۶۔

لاٹھ فیروز شاہ۔ یہ منارہ ایک کوشک واقع فیروز آباد پر قائم ہے۔ طول اس کا بعضوں نے ساٹھ گز لکھا ہے لیکن فی زمانہ طول اس کا جتنا ظاہر زمین پر ہے قریب اٹھارہ گز ہندوستانی کے ہے اور دور

اس کا نیچے سے قریب چار گز کے ہے اور گورنڈ کے پتھر کا کہتے ہیں۔ اس لاٹھ پر شاشتری خط سے کچھ کندہ ہے۔ تھوڑی سی عبارت پڑھی گئی، وہ یہ ہے:

”سدھ سری بکرماجیت سمت ۱۲۲۰ بیساکھ سدھی پنڈرس سواسون لگنی بشن داس نرائن شاہ بہادر معز الدین کچو داد عمر دراز مقیاس شرف۔ اس سے معلوم ہوتا ہے کہ معز الدین بن شام نے، جس زمانہ میں کوہ شوالک شمالی ہندوستان کو تاراج کیا ہے، اسی زمانہ میں اس لاٹھ پر کہ پہلے اسی مقام پر تھی اور ہندو اس کو پوجا کرتے تھے، یہ عبارت کھودوادی ہے اور حقیقت اس لاٹھ [۲۶] کی یہ معلوم ہوتی ہے کہ کوہ کمادان کے پاس دو لاٹھیں گڑی ہوئی تھیں اور ہندو یہ بات کہتے تھے کہ یہ دو لاٹھیں ہمارے دیوتاؤں کی گائے چرانے کی لاٹھیاں ہیں اور اسی اعتقاد سے ہزاروں اس کی پرستش کرتے تھے اور یہ اعتقاد رکھتے تھے کہ جب یہ لاٹھیں یہاں سے اٹھ گئیں تو قیامت آجائے گی۔ فیروز شاہ نے یہ بات سن کر ہندوؤں کے اعتقاد جھوٹ کرنے کو ایک لاٹ کو توڑ ڈالا اور دوسری کو یہاں لاکر گاڑا۔ جب سے فیروز شاہ کی لاٹھ مشہور ہو گئی ۳ اور بعضوں نے لکھا ہے کہ چار لاٹھیں تھیں۔ ایک فیروز آباد میں نصب کی، دوسری جہاں نما میں، تیسری حصار فیروزہ میں، چوتھی فتح آباد میں۔ منارہ جہاں نما ٹوٹ گیا۔ مسٹر ولیم فریزر صاحب بہادر کمشنر مروجہ نے اسی عہد میں اس کے ٹکرے کلکتہ کو بھجوائے۔ دو لاٹھ کا ہونا تو اس شہر میں ثابت [۲۷] ہے اور فتح آباد وغیرہ کا حال معلوم نہیں۔ پہلی روایت میں جو دو لکھے ہیں اور ایک کا توڑ ڈالنا، یہ غلط معلوم ہوتا ہے۔

لاٹھ قطب۔ جو شاہ جہاں آباد سے سات کوس طرف جنوب سرحد، سرحد یوسف سرائے یا تمبارا (?) میں واقع ہے۔ حقیقت اس کی یہ معلوم ہوئی کہ یہ منارہ ’مسجد قوت الاسلام‘ کا ہے۔ پہلے اس مقام پر بت خانہ رانے تھوڑا کا تھا، چنانچہ اب بھی ہر ایک سنگ عمارت پر نقوش و تصاویر بتوں کی بگڑی ہوئی موجود ہیں۔ سلطان معز الدین شام ملقب بشہاب الدین غوری نے اپنی حکومت میں قبل از ۵۸۷ ہجری اس بت خانہ کو خراب کر کر بنائے مسجد عالی رکھی اور باہتمام قطب الدین ایبک ۵۹۲ ہجری میں وہ مسجد تمام ہوئی۔ چنانچہ دروازہ شرقی درجہ اوسط مسجد مذکور پر جو کتبہ لکھا ہے اس میں نام معز الدین کا اور ۵۸۷ ہجری لکھے ہیں اور ایک دروازہ [۲۸] شمال پر نام اس کا اور ۵۹۲ ہجری کندہ ہے۔ خلاصہ یہ ہے کہ ایک درجہ نیچے کا سلطان معز الدین نے بنایا بعد اس کے سلطان شمس الدین التمش نے۔ جب دراست اس کی دو درجہ اور بڑھائی اور منارہ بھی اسی کے عہد میں تعمیر ہوا

، چنانچہ ایک درجہ کے ایک در پر ۶۲۷ ہجری میں بعبارت عربی کندہ ہے۔ بعد اس کے دو درجہ سلطان جلال الدین خلجی نے ۷۱۱ ہجری میں اور بنائی اور ایک لاکھ اس سے بھی بڑی جانب شمال بنائی شروع کی کہ وہ ناتمام رہی۔ بعضوں نے لکھا ہے کہ اس مسجد کو شمس الدین التمش نے بنا کر قوت اسلام نام رکھا اور یہی مادہ تاریخ ہے کہ ۷۳۸ ہجری ہوتے ہیں۔ یہ قیاس غلط ہے۔ سلطان مذکور ۷۲۶ ہجری میں دو درجہ بنا چکا تھا اور ۶۳۲ ہجری میں مر گیا تو ۶۳۸ ہجری کیا پہنچتے۔ بعد سلاطین مذکور مرمت شکست ریخت اس کی ہوتی رہی اور [۲۹] بادشاہوں کے عہد میں اول عہد فیروز شاہ میں آفتاب برق سے نقصان آ گیا تھا کہ ۷۷۰ ہجری میں بادشاہ ممدوح نے اس کی مرمت کروائی۔ کتبہ اسمی فیروز شاہ مینار مسطور پر درج ہے۔ پھر سلطان سکندر بن سلطان بہلول لودھی نے ۹۰۹ ہجری میں مرمت کی کہ اس کا بھی کتبہ مینار مذکور پر درج ہے۔ من بعد حکام عالی مقام صاحبان عالیشان نے عرصہ بائیس برس کا ہوا کہ باہتمام اسمت صاحب کدہ کپتان مرمت اس کی کروائی۔ کتبہ میں ہے کہ سات درجہ اس مینار کے تھے، اب پانچ درجہ ہیں۔ بلندی اس مینار کی اسی گز کے قریب ہے۔ جڑ کی موٹائی پچاس گز ہے اور اوپر سے دس گز ہے۔ یہ پہلے درجہ میں ۱۵۶ ہیں، دوسرے میں ۷۸، تیسرے میں ۶۲، چوتھے میں ۴۱، پانچویں میں ۴۱۔ کل تین سو اٹھتر۔

لاکھ سکندر۔ یہ مینارہ ناتمام۔ مجادی منارہ اول جانب شمال واقع ہے۔ سلطان جلال الدین [۳۰] خلجی نے ۷۱۱ ہجری میں بنانا شروع کیا تھا اور دور اس کا پہلے مینارہ سے زیادہ کیا تھا۔ الانا تمام رہا۔ لاہی کی لاکھ۔ یہ لاکھ صحن مسجد میں واقع ہے۔ مقابل در اوسط مسجد جو ابتدا میں معز الدین شام نے بنایا تھا۔ طول اس کا قریب تیس فٹ کے اور موٹائی جڑ کی قریب دو گز کے۔ کچھ حال اس کا بخوبی معلوم نہیں ہوتا۔ اتنا معلوم ہوا ہے کہ پہلے بنانے مسجد سے بت خانہ میں گڑی ہوئی تھی ۳۸ جو کہ بیچ میں مسجد کے آگئی۔ بانیان مسجد نے بھی اس کو رہنے دیا کہ بطور شاخص کے رہے۔

احوال مساجد نامی

مسجد گھر کی۔ یہ مسجد عجیب قطع کی بنی ہوئی ہے اور بہت مستحکم و پائیدار ہے ۳۹۔ شاہجہاں آباد سے چھ کوس فاصلہ پر سمت جنوب واقع ہے اور آباد ہے۔ موضع گھر کی اس میں ہے۔ خان جہاں تلکی نے عہد فیروز شاہ بادشاہ میں بنائی تھی۔ زمان تعمیر ۷۶۷ ہجری معلوم ہوتا ہے ۴۰ اور کہتے ہیں کہ اسی

شخص نے [۳۱] اسی طرح کی سات مسجدیں بنائی تھیں۔ ایک یہ ہے، ایک سرحد موضع بیگم پور، کہ آبادی بیگم پور اس میں ہے۔ تیسری، متصل اوگی، موضع کالوسرائے میں، آبادی کالوسرائے اس میں واقع ہے۔ یہ کچھ ٹوٹ گئی ہے۔ چوتھی، درگاہ نظام الدین کے کوٹلہ کے باہر ہے۔ پانچویں، بیرون گھر کی فراش خانہ کہ وہ بالفعل تصرف گدہ کپتان صاحب میں ہے۔ چھٹی، متصل کوٹلہ فیروز شاہ کی، کہ وہ بھی بہت منہدم ہو گئی ہے۔ ساتویں، کالی مسجد کہ اصلی نام مسجد کلاں ہے۔ اندرون شہر شاہ جہاں آباد، متصل برکھان دروازہ اور قبرخان جہاں تلکی کے اندرون کوٹلہ درگاہ قدم شریف (میں) واقع اور خطیرہ خان جہاں کے نام سے پہلے ایک گاؤں تھا کہ وہ اب کاغذات کہنہ میں بتصرف شہر کہنہ میں لکھا ہوا ہے۔

مسجد مولانا جمالی۔ متصل درگاہ منار قطب۔ مسجد بزرگ ہے اور درگاہ مولانا جمالی کے ساتھ کی بنی ہوئی ہے ۴۱۔

مسجد درگاہ نظام الدین۔ متصل درگاہ واقع برکلاں ہے۔ خضر خاں پسر علاء الدین [۳۲] خلجی نے بیچ کا درجہ بنایا تھا بعدہ سلطان محمد شاہ تغلق نے دو برج اور بنوائے۔ مسجد تعمیر اس کی ۲۵ ہجری کی تختی کے حساب کے رو سے ہوتی ہے ۴۲۔

مسجد قلعہ۔ ہمایوں بادشاہ نے قلعہ کہنہ کے ساتھ اس مسجد کو بنوایا اندر قلعہ کے واقع ہے اور بہت بلند بھی۔ سال بنا اس کا وہی ۹۳۸ ہجری ہے جو سال تعمیر قلعہ ہے ۴۳۔

مسجد جامع۔ شہر شاہ جہاں آباد کے اندر بھی کئی مسجدیں بڑی ہیں۔ مسجد جامع عالی شان اور اپنا نظیر نہیں رکھتی۔ ۱۰۶۰ ہجری میں شاہ جہاں بادشاہ نے بنوائی۔ تعمیر اس کی بالکل سنگ سرخ اور سنگ مرمر سے ہے اور برج بالکل سنگ مرمر کے ہیں ۴۴۔

مسجد کبر آبادی۔ مشہور مسجد کبر آبادی ۱۰۶۰ ہجری میں یہ مسجد کبر آبادی بنی کہ خواصان شاہ جہاں میں سے تھی۔ ۴۴ جلوس عہد شاہ موصوف میں بنوائی۔ اب یہ مسجد بصیغہ توکل احسنی تصرف اہالیان سرکار میں ہے اور خرچ مصارف اس کا اندریں کرایہ دکاکین و حجرات وغیرہ سے رہتا ہے ۴۵۔

مسجد فتح پوری۔ یہ مسجد فتح پوری نے کہ وہ بھی خواصان بادشاہ [۳۳] مدوح تھی، اسی عہد میں بنوائی اور یہ مسجد بھی بطور مسجد اول بصیغہ توکل احسنی ہے اور بالکل سنگ سرخ سے بنی ہوئی ہے۔ متصل

لاہوری دروازہ واقع ہے ۴۶۔

زینت المساجد۔ دریا گنج میں متصل گھر کی بہادر علی خاں طرف جنوب قلعہ نواب زینت محل بیگم بنت اورنگ زیب عالمگیر نے بنائی ۴۷۔

مسجد عالی۔ سنگ سرخ اور سنگ مرمر سے بنی ہے۔ تیاری اس کی ایک لاکھ چالیس ہزار روپیہ معہ عاقبت خانہ دوکاکین و حجرات متعلقہ صادر دارد۔ یہ بھی بصیغہ توکل احسنی بنی۔

موتی مسجد۔ یہ مسجد اندرون قلعہ شاہجہانی کے ہے۔ اورنگ زیب عالمگیر بادشاہ نے سنگ مرمر سے بصر ف ایک لاکھ ساٹھ ہزار روپیہ کے بنوائی تھی ۴۸۔

مسجد اورنگ آبادی۔ یہ مسجد معہ کٹرہ دوکاکین جو بالفعل اب پنجابی کٹرہ اور میوں کا کٹرہ معروف ہے۔ اورنگ آبادی خواصان محمد شاہ میں سے تھی۔ اس نے بصر ف چوہتر ہزار روپیہ کے [۳۴] زر خالص اپنی سے سنگ سرخ سے بنوائی ۴۹۔

مسجد روشن الدولہ۔ متصل چبوترہ کوتوالی۔ یہ مسجد طلائی مشہور ہے۔ بروج اس کے تختہ ہائے مسی لمع طلائی سے پوسٹین کٹے ہوئے ہیں۔ اس کو روشن الدولہ نے عہد محمد شاہ میں تیار کیا ۵۰۔

مسجد شرف الدولہ۔ یہ مسجد عالی بازار دربیہ میں واقع ہے۔ سنگ سرخ سے بنی ہوئی ہے عہد محمد شاہ بادشاہ میں ۵۱۔

سنہری مسجد۔ متصل راج گھاٹ۔ یہ مسجد بہت خوبصورت سنگ باسی (?) نجفہ سے بنی ہوئی ہے۔ بہت خوش قطع ہے۔ بروج اس کے بھی مثل مسجد روشن الدولہ مطلقا ہیں۔ الا اب بروج اس کے واسطے مرمت کے اتار لیے ہیں۔ تعلق بادشاہی عہد احمد شاہ بادشاہ میں بنی۔ ۱۱۶۴ ہجری کی بنی ہوئی ہے ۵۲۔

مسجد غازی الدین خان۔ اندرون مدرسہ تعمیر کردہ نواب غازی الدین خان، بیرون اجیری دروازہ دہلی واقع ہے۔ مسجد عالی سے پہلے حصار شہر سے باہر تھی۔ اب صاحبان عالی شان نے قبر و احاطہ فضیل بڑھا کر اس مدرسہ کو داخل شہر کر لیا ہے۔ اول اول جو من جانب سرکار مدرسہ واسطے درس و تدریس طلبہ کے [۳۵] مقرر ہوا، ۱۸۲۴ عیسوی میں یہی مدرسہ بنی ۵۳۔

احوال مقابر معروف

سواد دہلی قدیم میں مقبرہ عہد پٹھانوں کے کثرت سے ہیں۔ کہاں تک ان کا حال درج ہووے۔ الا جو عمدہ عمارت سے یا سلاطین سلف کے متحقق ہوئے ان کا حال درج کیا۔

مقبرہ شمس الدین التمش۔ عقب ”مسجد قوت الاسلام“ واقع ہے اور مشہور و معروف ہے۔ عمارت اور قبر اس کی بہت بلند ہے ۵۴۔

مقبرہ غیاث الدین بلبن۔ اس مقبرہ کا نام دارالامان ہے۔ شاہ موصوف نے عہد حیات اپنی میں بنایا تھا۔ یہ بات تاریخ سلاطین ہند مولفہ شیخ عبدالحق دہلوی سے ثابت ہے۔ یہ مقبرہ کچھ عمدہ نہیں ہے بل کہ بہت شکستہ ہو گیا ہے۔ متصل درگاہ جمالی طرف شرق واقع ہے۔ حوالی منار قطب ۶۶۴ ہجری سے پہلے کا بنا ہوا ہے ۵۵۔

مقبرہ سلطان بہلول لودھی۔ عقب مقبرہ درگاہ نصیر الدین چراغ دہلوی واقع ہے ۵۶۔

مقبرہ فیروز شاہ۔ آبادی حوض خاص پر گنہ جنوبی میں واقع ہے۔ کنارہ [۳۶] حوض پر ۹۰ ہجری کے بعد عمارت اس کی بنی ہے ۵۷۔

مقبرہ ہمایوں بادشاہ۔ سواد غیاث پور میں متصل کیلوکھری واقع ہے۔ ۹۷۳ ہجری میں نواب حاجی بیگم زوجہ بادشاہ ممدوح نے بعرصہ سولہ برس کے بصرہ پندرہ لاکھ روپیہ کے تعمیر کروایا۔ سنگ سرخ اور سنگ مرمر سے یہ عمارت نادر العصر بنی۔ برج اس کا شاہجی، بہت خوبصورت ہے اور یہ مقبرہ بہتصرف بادشاہ دہلی ہے ۵۸۔

مقبرہ صفدر جنگ۔ وزیر احمد شاہ بادشاہ۔ شاہجہاں آباد سے تین کوس طرف جنوب کے واقع ہے۔

مجازی مقبرہ ہمایوں بادشاہ۔ مقبرہ ہمایوں بادشاہ سے جانب غرب بفاصلہ کم از یک کروہ واقع ہے۔ قبر صفدر جنگ اس میں ہے۔ عمارت زیریں بالکل سنگ باسی سے بنی اور عمارت برج سنگ باسی اور سنگ مرمر سے بہت خوش قطع بنا ہوا ہے یہ مقبرہ بہتصرف شاہ اودھ ہے اور بسعی شجاع الدولہ و اہتمام سیدی بلال خاں بصرہ تین لاکھ روپیہ کے بنا ہے ۵۹۔ اندر احاطہ اس کی کے دو مکان

جنوبی و شمالی معروف یہ شیش محل و چاندنی محل مرتب اور [۳۷] آراستہ ہیں کہ اکثر رئیسان شہر اور صاحبانِ عالیشان جو بتقریب سیر جاتے ہیں تو وہاں فروش ہوتے ہیں۔

مقبرہ خان خانان۔ متصل مقبرہ ہمایوں واقع ہے۔ پتھر اس کا سب اودھڑ کر لکھنؤ کو روانہ ہوا ۱۰۶۰۔

مقبرہ نائی۔ یہ مقبرہ ایک نائی کا مشہور ہے برج اس کا بود کار چینی (?) سے ہے۔ عقب مقبرہ ہمایوں بادشاہ واقع ہے۔

مقبرہ امام ضامن۔ یہ مقبرہ متصل منار قطب امام محمد علی مشہدی کا ہے کہ ان کے چیتے جی بنا تھا۔ ۹۴۴ ہجری میں بنا ہے ۶۱۔

چشمہ کھنہ۔ یہ ایک مقبرہ ہے مرزا عزیز کوکلتاش خان کا۔ متصل درگاہ نظام الدین اندرون کوٹلہ واقع ہے۔ بالکل سنگ مرمر سے معہ سقف و فرش و دیوار سنگ مرمر سے بنا ہے اور چونسٹھ ستون اس کے ہیں۔ ۱۰۳۴ ہجری کے بعد کا۔

لعل بنگلہ۔ عہد ہمایوں بادشاہ کے وقت کا بنا ہوا ہے۔ کسی حرم کے دفن کے واسطے بنا تھا۔ بعد اس کے شاہ عالم بادشاہ کی والدہ موسوم بہ لال کنور کا جنازہ وہاں دفن ہوا۔ تب سے [۳۸] لعل بنگلہ مشہور ہوا اور بالکل سنگ سرخ سے ہے، متصل درگاہ نظام الدین، بتصرف بادشاہ دہلی ہے ۶۲۔

نیلی چھتری۔ یہ ایک مقبرہ متصل وحوالی درگاہ نظام الدین، نواب نوبت خان کا ہے مشہور (بہ) نیلی چھتری ہے اور ایک نیلی چھتری لب جن متصل سلیم گڑھ ہے۔ اس کو لوگ کہتے ہیں کہ یہ پانڈوؤں کے وقت کی چھتری ہے۔ یہاں پانڈوؤں نے جگ کیا تھا، یعنی برہمنوں کو بہت سا خیر و خیرات کیا تھا۔

سرائے، دروازے

عرب سرائے۔ یہ مکان بطور سرائے کے نہیں ہے کہ صادر وارد کا مقام ہو۔ حاجی بیگم زوجہ ہمایوں بادشاہ جب کعبۃ اللہ سے دہلی کو آئیں تو تین سو عرب اپنے ساتھ لائیں۔ سو عرب سید، سومشائخ، سو عوام الناس۔ ان کے رہنے کے واسطے یہ سرائے تعمیر کروائی ۹۷۹ ہجری میں۔ اب بھی اس میں چند عرب کے گھر ہیں اور باقی اقوام متفرق رہتے ہیں ۶۳۔

لال دروازہ۔ متصل قلعہ اندر پت۔ یہ ایک دروازہ بہت بلند کھڑا ہے [۳۹]۔ اغلب ہے کہ یہ دروازہ شہر پناہ آبادی دہلی قدیم کا ہے تا آن کہ شیر شاہ افغان نے اپنے عہد حکومت میں جو شہر بنایا تھا اس کا دروازہ ہے۔ دکائین لعل دروازہ، جس کا ذکر آئندہ بفصل دیہات میں آوے گا، اسی دروازہ سے منسوب ہیں۔ رنگ اس دروازہ کا استرکاری میں اکثر جگہ لعل ہے۔

کابلی دروازہ۔ یہ ایک دروازہ کلاں سواد فیروز آباد میں متصل جیل خانہ سرکاری میں واقع ہے۔ یہ دوسرا دروازہ شہر دہلی کا ہے، جانب شمال۔

حوض شمشی (شمسی)۔ سواد مہرولی میں عجیب حوض وسیع ہے۔ سلطان شمس الدین التمش نے اپنے عہد میں بنایا تھا۔ اس میں فی الحال قریب ۶۷۲ اراضی ہیں اور پہلے بہت عمیق تھا اور چار طرف سے پختہ تھا، اب اٹھ گیا ہے۔ جانب شرق اس کے فیروز شاہ نے ایک بند بنایا تھا کہ وہاں پانی رک کر قلعہ تعلق آباد کی خندق میں جاتا تھا۔ بعد مدت پانی جانا وہاں مسدود ہو گیا اور حوض مذکور کا پانی بے جا بہنے لگا۔ جھرنہ کنارہ حوض مذکور پر نواب غازی الدین خان نے ایک مخرج پانی کا بنا کر آگے اس کے حوض اور نہریں بنادیں کہ اس میں سے پانی بہہ کر ان حوض و نہروں میں آن کر بہنے لگا۔ اس کا نام جھرنہ ہے۔ اور متصل اس کے مکانات بادشاہی بن گئے کہ ہر سال بادشاہ موسم برسات میں واسطے سیر کے وہاں تشریف لے جاتے ہیں اور ساون بھادوں کے موسم میں ایک میلہ عظیم وہاں ہوتا ہے کہ اس کا نام ”میلہ سیر گل فروشاں“ ہے اور گل فروش وغیرہ اقوام اس ایام میں روز پنجشنبہ مہکتے پھولوں وغیرہ کے بنا کر جھرنہ بر سے درگاہ قطب پر چڑھاتے ہیں کہ اس سیر کے واسطے یہ ایک بہانہ ہے۔ بعد بے کہے چڑھنے کے لوگ ایک دو دن میں چلے جاتے ہیں۔

تال کٹورہ۔ ایک شکار گاہ ہے کہ محمد شاہ بادشاہ نے وہاں ایک باغ لطیف بنایا تھا۔ ایک تالاب پہاڑ پر بنایا تھا کہ اس میں پانی جمع ہو کر بطور جھرنہ کے گرتا تھا۔ نیچے اس کے باغ و مکانات تعمیر کیے اور اکثر سیر و شکار [۴۰] کو وہاں جایا کرتے تھے۔ سرحد راہ سنہ پر گنہ جنوبی میں واقع ہے بفاصلہ ایک کوس شاہجہاں آباد سے۔

ہرن منارہ۔ سواد موضع ہست سال پر گنہ جنوبی میں ہشت گروہی عربی شاہجہاں آباد۔ یہ بھی ایک شکار گاہ ہے کہ شاہجہاں بادشاہ نے کنارہ جھیل نجف گڑھ پر ایک محل بنا کر ایک منارہ بنوادیا تھا۔ وہ

منارہ اب بھی موجود ہے۔ کچھ ٹوٹ گیا ہے اور عمارت کے بھی نشان ہیں۔ کنارہ جھیل نجف گڑھ پر اکثر واسطہ سیر و شکار کے جایا کرتے تھے۔ بند شکار خانوں میں یہ بھی ایک شکار گاہ ہے، متصل موضع تراہنہ پر گنہ جنوبی جانب غرب جنوب شاہجہاں آباد ایک بند اور محل بنا ہوا ہے سواد فاجرہ میں۔ زمینداران فاجرہ اس میں آباد ہیں۔ کچھ حال اس کا مفصل تحقیق نہیں ہوا الا وضع عمارت اور نام اس کے سے پایا جاتا ہے کہ یہ کسی حرم بادشاہی کے واسطے سیر و شکار کے بنوایا تھا۔

بند

ہشت بند۔ متصل درگاہ چراغ دہلی و مسجد گھر کی۔ یہ عمارت [۴۱] ایک بند کے اوپر واقع ہے۔ جانب جنوب اس کے اور پانی کے کئی نالوں عظیم سے ہیں۔ اس بند سے وہاں پانی رکتا تھا اور یہ پل سات درکا واسطے نکاسی پانی کے بنا تھا۔ وہ سب درخت کش معلوم ہوتے ہیں۔ اصل اس کی یہ معلوم ہوئی کہ جب ۷۶۷ ہجری میں فیروز شاہ بادشاہ کا بیٹا فتح خان مر گیا، بادشاہ بہت غمگین ہوا۔ وزراء نے غم گسارنے بسبب معطل رہنے کا رسلطنت کے یہ ایک شکار گاہ واسطہ تفریح طبع بادشاہ کی بنا کر بادشاہ کو مصروف کیا۔ اور یہ بند ایک دیوار مستحکم سوانہ لاڈوسرائے کے قریب سے ملحق کوہ تعلق آباد کے کھینچی ہے مگر کوئی عمارت بادشاہی رہنے کے وہاں معلوم نہیں ہوتی۔ کچھ کھنڈر سے تو البتہ ہیں شاید وہ محل بادشاہی ہو۔ اب صاحبان والا شان نے اس بند کو کھٹوٹ گیا ہے، پشتہ خام سے ترمیم کر کر پانی اس کا روکا ہے کہ وہ چند گاؤں کو سیراب کرتا ہے۔

بند فیروز شاہی۔ جو سودراج پور [۴۲] اور سا دھورہ کلاں سے شروع ہوا ہے اور تاہ کالی پہاڑی کے متصل سرائے روح اللہ خان کے ہے، گیا ہے۔ کسی کتاب سے حال اس کا نہیں معلوم ہوا۔ عوام میں بند فیروز شاہی مشہور ہے۔ بعضی لوگ کہتے ہیں کہ جو ندی سجانی جے پور کی طرف سے جھیل نجف گڑھ میں آتی تھی تو اس قدر طغیانی ہوتی تھی کہ آبادی اس طرف بند کی ڈوب جاتی تھی۔ فیروز شاہ بادشاہ نے یہ بند بنوایا۔ یہ نفل کچھ خیال میں نہیں آتی، تھی بنظر تخلص خوب اس کو دیکھا تو ایک مقام پر ایک جتھہ سہ درہ دیکھا جس میں غلبہ اخراج پانی کے موجود ہیں اور زمین جانب غرب اس کے جس طرف گزر پانی سجانی کا ہے نشیب میں ہے اور جانب دہلی اس کا اور بھی بروج اس کے کہ جا

بجا واسطے استحکام کے بنا دیئے ہیں، اسی طرف ہیں اور یہی کھانچہ جو واسطے توڑنے زور پانی کے اور حفاظت کثاؤ کے بنایا کرتے ہیں، اسی طرف ہیں۔ اس سے معلوم ہوتا ہے کہ وہ بند واسطے [۴۳] روکنے پانی کے جو درہالہ نالہ سے آتا ہے، بنایا ہوگا۔ درہالہ نالہ اس احاطہ کے اندر واقع ہے اور سوائے اس چھتہ مذکورہ الصدر کے اور کہیں نکاس پانی نالہ کا نہیں معلوم ہوتا، تو یقین پڑتا ہے کہ یہ بھی شکارگاہ فیروز شاہ بادشاہ کے دیوار ہووے۔ کیوں کہ اس بند پر ایک عمارت بھی بنی ہوئی ہے، جہاں آبادی سادھورہ کلاں کی پہلے تھی۔ وہ عمارت عجب طرح کی بھول بھلیاں جیسی ہے کہ ویسی صورت بجز شکارگاہ کے اور کسی عمارت کی خیال میں نہیں آتی اور آبادی سادھورہ کی بھی کسی زمانہ میں اس پر ہوئی ہوگی۔ کچھ وہ عمارت کٹہرہ گاؤں کی نہیں ہے اور بھی ایک دروازہ کلاں بہت بلند اس پر ہے کہ اس کے دو طرف جانب غرب زینہ اترنے کے ہیں وہاں گزرنندی سبحانی کا بطور مالہ کے رہتا ہوگا اس واسطے وہاں زینہ بنا دیئے ہیں۔ بعضی یہ بھی کہتے ہیں کہ یہاں کشتی لگتی تھی اور یہ دروازہ [۴۴] بطور گھاٹ آمد و رفت کا تھا۔ کچھ عجب نہیں کہ پانی جس کا بہت چڑھتا ہو اور فوارہ اور ڈونڈہ اس میں جاری ہوتی ہوں جیسے اب جھیل نجف گڑھ میں ڈونڈہ جاری رہتی ہے اور کاغذات معافیات سابقہ میں بھی جانب غرب اس کے پتہ نالہ کا لکھا ہے۔ الغرض قرینہ قوی ہے کہ جو ذکر درست ہے واقع چراغ دہلی میں حال فیروز شاہ بادشاہ کی بیٹی کے حادثہ کا اور اس سبب سے قریب ہونا شکارگاہ کا لکھا ہے، وہ شکارگاہ یہی ہے، کیوں کہ نشان اس کا کتابوں میں مانند ”تاریخ فرشتہ“ کے حوالی دہلی نو لکھا ہے کہ کئی کوس ایک دیوار سنگین کھینچ کر شکارگاہ بنائی اور دہلی نو اسی طرف تھی، تو بلا شک یہ وہی شکارگاہ ہے۔

بولی بھٹیاری کا محل۔ یہ ایک محل سرحد موضع باسکونی پرگنہ جنوبی میں قلعہ کوہ پر متصل محکومیاں واقع ہے۔ کچھ حال اس کا کسی کتاب سے واضح نہیں ہوا [۱۴]۔ الا عام بات مشہور ہے کہ بولعی بھٹی کوئی شخص تھا، یہ اس کی حویلی ہے۔ اس کے ملحق اور متعلق ایک بند بنا ہوا ہے [۴۵]۔ کہ دو طرف اس کے دیوار پختہ ہے اور درمیان میں مہر اور مٹی کا ہے بہت طول نہیں ہے۔ درمیان پہاڑ کے ایک نشیب شاہی کہ اس کے پانی روکنے کے واسطے وہ بنا ہے اور اس کی نکاس کے واسطے بھی ایک دری جس میں چند فلہ موجود ہیں۔ روکنا اس پانی کا کچھ واسطے زراعت کے تو مفید نہیں معلوم ہوتا ہے کہ وہ واسطے سیر و شکار کی تیار ہوا ہے۔ جس شخص نے وہ محل بنوایا اس نے یہ بند بنوا کر سیرگاہ اپنا مقرر کیا۔

نائی کا محل۔ یہ بھی ایک حویلی متصل باغ فولادنگر جنوبی آبادی شیدی پورہ متعلقہ پرگنہ جنوبی سرحد نائسکولی میں واقع ہے۔ حال اس کا بھی کسی کتاب سے واضح نہیں ہوا۔ الاعوام میں مشہور ہے کہ یہ محل نگاہی نامی راجپوت کا ہے۔ پٹھانوں کے وقت کی عمارت معلوم ہوتی ہے۔ اس کے بھی شمال و جنوب میں ایک دیوار کلاں مستحکم بطور بند کے بنی اور قریب پانسو درجہ کے طول اس کا ہے۔ یہ مکان اور بند بھی شکار گاہ معلوم ہوتا ہے کہ پہاڑ [۴۶] کا پانی اس سے رکا ہے۔ اس کا پانی باغ فولادنگر کے واسطے مفید ہے۔ باغ فولادنگر اب وارثان حکیم منور خان کے قبضہ میں ہے، پہلے وارثان سیدی فولادخان کے پاس تھا۔ گوشہ باغ کے پاس سے دیوار بند ٹوٹ گئی ہے بل کہ آگے اس سے کچھ نشان نہیں۔ جس جگہ سے پانی نکلتا ہے وہاں ایک چھوٹی سی دیوار معہ رخنوں کے مینول صاحب نے، جن کے پاس چند سال وہ باغ رہا، بنوادی ہے کہ پانی ٹھہر کر نکلتا ہے۔

حال پلوں کا

پل تعلق آباد۔ پرانے پل دہلی قدیم و جدید میں اکثر تھے، الا شکستہ ہو گئے، پل قائم ہیں۔ از آں جملہ پل تعلق آباد ہے۔ یہ پل بنایا ہوا فیروز شاہ بادشاہ کا ہے کہ قلعہ تعلق آباد سے تاقبرہ تعلق شاہ بنایا ہے۔ از بسکہ پانی وہاں رکتا ہے، واسطے آمد رفت مقبرہ کے پل بنا دیا۔ سرحد تعلق آباد میں واقع ہے متعلقہ راجہ بلب گڈھ۔

باراں پلہ۔ واقع سرحد موضع ہوگل پہاڑی [۴۷] اور بہلول پور پرگنہ جنوبی دہلی سے بقاصلہ ساڑھے تین کوس جانب جنوب سڑک آگرہ پر عہد نور الدین جہانگیر بادشاہ میں سنہ ایک ہزار اکیس ہجری میں آغا مہربان خواجہ سرانے بنایا ہے ۱۵۔ نہایت مستحکم و استوار ہے۔ پانی کئی نالوں کا جمع ہو کر اس میں آتا ہے۔ گیارہ در اس پل کے ہیں۔ شاید باراں پلہ اس کا نام نسبت بارش سے ہووہ نہ از روے شمار دروں کے۔ یہ پل بہت مفید اور قابل حفاظت ہے۔ چند سال ہوئے کہ سرکار دولت مدار کی طرف سے باہتمام صاحب کلکٹر بہادر دہلی ترمیم اس کی ہوئی تھی۔

پل سلیم گڑھ۔ یہ پل اب درمیان قلعہ سلیم گڑھ اور قلعہ شاہجہانی کے واقع ہے، بنوایا ہوا شاہ ممدوح کا ہے۔ نالہ جمناس میں سے گزرتا ہے۔ بہت مستحکم اور پائدار پل ہے ۱۶۔

ایک پل۔ ایک پل سرحد وزیر آباد میں کنارہ لب جمن بہت بڑا بنا ہوا ہے۔ نو در اس کے ہیں اور جانب شمال تین در علیحدہ ہیں کہ چند رخنہ اس میں بنے ہوئے ہیں۔ یہ پل اختر (؟) نکاسی جھیل نجف گڑھ کا ہے۔ حال اس کا کسی [۴۸] کتاب سے متحقق نہیں ہوتا الا زمینداران وزیر آباد سے اتنا دریافت ہوا کہ اس پل سے ملحق جو ایک مسجد کہنہ ہے وہ مسجد اسی پل کے ساتھ کی بنی ہوئی ہے۔ اس مسجد کے منبر پر کچکاری سے کچھ لکھا ہوا تھا۔ ایک شخص نے ۱۸۱۶ء میں پڑھا تھا۔ اس سے معلوم ہوا کہ یہ مسجد اور پل بادشاہان غوری کے بنائے ہوئے ہے۔ اب وہ کتبہ مٹ گیا۔ حقیقت میں وہ عمارت بہت پرانی ہے۔

دو پل اور راستہ فرید آباد پر ہیں۔ ایک سوانہ بدر پور، دوسرا سوانہ تاجپل پرگنہ جنوبی میں۔ پل بدر پور کی نئی مرمت صاحبان کلکٹر کی طرف سے ہوئی تھی۔ مدت تعمیر اور سال بنا اس کی کچھ دریافت نہیں ہوئی۔

ایک پل سڑک قطب پر سرحد خان پور مقبول آباد پرگنہ جنوبی میں متصل دھنولی کنویں کے مروہ اکرام کی ذوج کا بنایا ہوا ہے۔ سوائے اس کے سڑک گوڑگانوں پر کئی پل جدید نالوں کے حکام عالی مقام کی طرف سے تیار ہوئے ہیں کہ ان سے تجارت وغیرہ کو نہایت آرام ہو گیا [۴۹]۔

ایک پل جھیل نجف گڑھ کا متصل موضع مکروہ پرگنہ جنوبی عہد مسٹر جان لارنس صاحب بہادر کلکٹر میں معرفت کمترین کے بصر قریب ایک ہزار روپیہ کے ۱۸۴۶ء میں بنا ہے۔ الا تعمیر کامل اس کی اشترکاری وغیرہ ملتوی رہی اور سلامیان دونوں طرف کی بھی نہ بنی اور اب جھیل کا کچھ اور انتظام درپیش ہے اور دو چند چوڑی اور دو گنی گہری نہر اس کی کھودی جائے گی۔ اسی حالت میں غالب ہے کہ وہ پل ردی ہو کر ٹوٹ جائے اور از سر نو سے بنے۔ ایک تاریخ تعمیر اس کی ایک قطعہ میں تصنیف کی تھی اور ارادہ تھا کہ اس پر کندہ کیا جائے۔ یہ ہے:

بناشد چوں پل راہ نجف گڑھ

بسعی صاحب فرہنگ و تدبیر

اساس عدل مسٹر جان لارنس

کہ مدحش زائد است از حد تحریر [۵۰]

خرد سال بنائے دی رقم کرد
پل راہ نجف گڑھ گشتہ تعمیر
۱۸۳۶ مسیحی

جنتز منتر۔ یہ مکان شاہجہاں آباد سے جانب غرب بفاصلہ ایک کروہ واقع ہے۔ محمد شاہ بادشاہ کو علم نجوم سے بہت شوق تھا اور خود بھی مہارت رکھتا تھا۔ واسطے اختر شناسی اور شناخت گردشِ فلکی اور سیر کو اکب کے یہ ایک رصد باہتمام مرزا خیر اللہ مہندس کے بنانا شروع کیا تھا کہ بسبب وفات شاہ ممدوح ناتمام رہ گیا ہے۔

لال دگی۔ عرصہ دو سال کا گزرتا ہے کہ متصل قلعہ شاہجہانی جانب غرب اہالیان سرکار دولت مدار نے ایک حوض وسیع و عمیق دیوار و بروج سنگ سرخ سے بنایا اور درآمد پانی کے اس میں شاہ نہر سے رکھی کہ موٹ لپ خندق قلعہ میں جاری ہو کر اس حوض کو بھرے [۵۱] اور نکاسی اس کی جانب دریا رکھی۔ اس حوض سے ایک خلق اللہ کو آسائش و آرام عام حاصل ہوا۔

جیل خانہ۔ متصل دہلی دروازہ بیرون شہر شاہجہاں آباد ایک سرائے ویران پڑی ہوئی تھی، اس میں سرکار دولت مدار نے بعد ترمیم مکانات محبوسان بنائے اور اب جانب جنوب اس کے اور مکانات دارالشفائے وغیرہ ایزاد کیے۔

ترپولیمہ محل دارخاں۔ عہد محمد شاہ بادشاہ میں محل دارخان خواجہ سرائے ایک باغ اور دو ترپولیمہ مجادی لکھ کر بنائے کہ وہ دونوں ترپولیمہ اب بھی سڑک کرنال پر علاقہ شمال میں متصل سری مندوی (?) بفاصلہ یکم کروہ دہلی سے واقع ہیں۔

سرائے

سرائیں پرانی اس ضلع میں بہت تھیں، اکثر ویران ہو گئیں۔ بعضے جاری ہیں۔ اکثر خواجہ سرائوں کی بنائی ہوئی دیکھنے میں آئیں۔

سرائے بسنت۔ راستہ ریواڑی پر دہلی سے چھ کوس جانب گوشہ غرب و جنوب واقع ہے بسنت خان خواجہ سرائے کی بنائی ہوئی ہے۔ ویران ہے۔ ایک [۵۲] بھٹیاریہ اس میں رہتا ہے اور زمینداران

مالک پور بسنت نگر رہتے ہیں اور عملہ تھانہ بسنت اسی میں رہتا ہے۔ سرسڑک واقع ہے ۶۸۔

سراے محرم نگر۔ یہ بھی اسی راستہ پر آدھ کوس کے اس سراے سے ہے۔ بھٹیاریہ دو تین الگ اس میں آباد ہیں۔ صادر و وارد مسافر بھی کوئی نہ کوئی آ رہتا ہے اور باقی زمینداران محرم نگر آباد ہیں۔ بنائی ہوئی محرم خان خواجہ سرا کی ہے اور سوانہ۔۔۔۔ عرف محرم نگر میں واقع ہے

سراے سوبل۔ یہ بھی اسی رستہ پر مفاوت ایک کوس آگے سراے بسنت سے ہے۔ نئی سرحد موضع منگلا پوری پرگنہ جنوبی میں ہے۔ سوبل خواجہ سراے محمد شاہی کے بنائے ہوئے ہیں۔ آبادی اقوام متفرق کی ہے۔ شکستہ بہت ہے۔ آمد شد مسافروں کی نہیں ہے۔

سراے بدر پور۔ یہ سراے رستہ فرید آباد، آگرہ پر دہلی سے طرف جنوب کے بقاصلہ دیہہ کوس واقع ہے اور بڑی سراے ہے اور دو درجہ میں بھٹیاریہ ایک اس میں رہتا ہے اور آسندور و نندا کٹر [۵۳] ٹھہرتے ہیں۔ زمینداران بدر پور بھی اس میں آباد ہیں۔ مقام پولیس بدر پور یہی ہے اور سوانہ بدر پور پرگنہ جنوبی میں واقع ہے۔ نواب روشن الدولہ نے بنائی ہے۔

سراے خواجہ۔ یہ سراے بھی سرک فرید آباد پر واقع ہے۔ دو کوس آگے بدر پور سے، بختا در خاں خواجہ سراے کی بنائی ہوئی ہے معہ بازار و تالاب و باغ۔ باغ و تالاب و بازار اب نہیں ہے۔ چند درخت باغ میں ہیں۔ بازار شکستہ ہے، تالاب بھی ٹوٹ گیا ہے۔ زمینداران گھوسی پور اس میں آباد ہیں اور ایک بھٹیاریہ بھی رہتا ہے۔

سراے گزنی خان۔ اسی سڑک پر ویرانی ہے یعنی مسافروں کی فروگاہ نہیں ہے۔ زمینداران بہلول پور مانکر وغیرہ گوجراں میں رہتے ہیں۔ سوانہ بہلول پور مانکر پرگنہ جنوبی میں واقع ہے۔

سراے مہابت خان۔ متصل کھولہ خضر آباد پرگنہ جنوبی اسی سڑک پر واقع ہے۔ الاشکستہ و ویران ہے مطلق۔

سراے جلینا۔ متصل تالاب بسنت اس ۶۹۔ اسی سڑک پر [۵۴] بقاصلہ چھ کوس واقع ہے۔ یہ سراے بی بی جلینا فرنگن نے عہد بہادر شاہ بادشاہ میں بنائی تھی۔ صاحب اس کا بادشاہ کے ہاں واسطہ معالجہ کسی مرض کے بطور ڈاکٹر ملازم تھا۔ کئی سو بیگہ اراضی معانی واسطے احداث باغ و سرا کے

ملی تھی، چنانچہ یہ سرا بنائی۔ اب آبادی بھٹیاریہ وغیرہ کی اور فرودگاہ مسافران نہیں ہے۔
زمینداران بہا پور پرگنہ جنوبی اس میں رہتے ہیں۔

سرائے لاہوری دروازہ۔ یہ مقام عید گاہ کا تھا، متصل شاہجہاں آباد۔ جب سرائے مروہہ اکرام، جو پیش لاہوری دروازہ تھی بسبب --- اور پٹری شہر پناہ کی منہدم ہو گئی۔ اس کے عوض میں مروہہ اکرام کو یہ سرائے ملی۔ اب اس میں آمدتجار کی علی الخصوص کاروان کابل وغیرہ میوہ فروشان اور سوداگران اسپ بہت آتے ہیں۔

سرائے بیکس۔ یہ سرائے اندرون شہر متصل لاہوری دروازہ بنائی ہوئی فیض اللہ خان بیکس کی ہے اور آباد ہے۔ آمد شد [۵۵] مسافرین کی بہت رہتی ہے

سرائے صابر بخش۔ یہ سرائے بھی اندرون شہر متصل دہلی دروازہ شہر واقع ہے۔ شاہ صابر بخش نے بنائی تھی۔ ابتدائے عمل داری سرکار میں بنی تھی۔ مسافر وغیرہ اترتے ہیں۔

سرائے روح اللہ خان۔ سرحد موضع چوکری مبارک آباد معمولہ پرگنہ شمال میں بفاصلہ دو کوس جانب غرب دہلی واقع ہے۔ سڑک ہانے پر تعمیر کی ہوئی نواب پیرم خان متوسلان نواب خان خاناں کی ہے کہ عہد شاہ جہاں بادشاہ میں تعمیر ہوئی تھی۔ اب اس میں آبادی اقوام متفرق اور زمینداران چوکری اور سادھورہ خورد اور پنجابیوں کی ہے۔ صورت سرائے کی نہیں ہے۔

سرائے سینتارام۔ سرحد شکور پور میں سڑک مذکور پر تعمیر کی ہوئی سینتارام خزانچی محمد شاہ بادشاہ کی ہے اور شکستہ ہے۔ صورت سرائے نہیں ہے۔ دہلی سے بفاصلہ تین کوس واقع ہے۔ پرگنہ شمال۔

سرائے باولی۔ یہ سرائے سڑک کرنال پر جانب شمال [۵۶] بفاصلہ چار کوس دہلی سے سرحد پیل رتھلہ معمولہ پرگنہ شمالی، تعمیر کی ہوئی نواب ملکہ زمانی زوجہ محمد شاہ بادشاہ کی۔ چار دیواری اس کی قائم ہے۔ الا آبادی زمینداران اس میں ہے اور کوئی کوئی مسافر بھی اس میں آجاتا ہے اور ایک بھٹیاریہ رہتا ہے۔

سرائے مہر پور۔ سرحد علی پور پرگنہ شمال میں، ویران مطلق ہے۔

سرائے معمور۔ سرحد معمور پور، دیہہ جاگہ شاہ اودھ معمولہ پرگنہ شمال جانب شمال دہلی، بفاصلہ بارہ

کوس متصل تربلہ واقع سرائے کلاں تھی۔ سمبت ۱۸۴۰ء میں ویران مطلق ہو گئی۔ الاغوض اس کے اب ایک سرائے خام معمور پور میں دوسرے تربلہ میں متصل دسہم واقع ہے۔ چوں کہ یہ دونوں سرائے برسر راہ بمقام تربلہ میں دوازدہ کروہی و مٹی پوری ایک منزل ہندوستانی پر مسافرین پانی پت، کرنال، دہلی، لدھیانہ، انبالہ، لاہور، کابل وہاں اترتے ہیں۔ اکثر بھٹیاریہ اس میں رہتے ہیں [۵۷]۔

ذکر تالابوں کا

سوائے تالاب شمشی (شمسی)، جس کا ذکر ہو چکا، پرگنہ جنوب کی طرف چند تالاب خشک مثل تالاب کشن داس اور دو ایک تالاب متصل بدر پور میں واقع ہیں اور دو تالاب شمال کے علاقہ میں ایک سرحد پینل تھلہ میں متصل سرائے باولی عین سڑک پر۔ الا شکستہ ہو گیا ہے اور مٹی بھر گئی ہے۔ قدرے پانی اس میں رہتا ہے وہ بھی شور۔ اس واسطے کہ قرب وجوار اس کی زمین شور بہت ہے۔ اس کا جو پانی اس میں آتا ہے تو نہایت تلخ و بے مزہ ہوتا ہے۔ اس پر بھی مسافرین کی کارروائی اسی (سے) ہوتی ہے اور یہ تالاب راجہ کشن داس قوم کھتری نے عہد محمد شاہ بادشاہ نے بطور بن ارتھہ بنایا تھا اور ایک تالاب بحسبہ متصل تربلہ سرحد معمور میں۔ قریب سڑک کرنال بفاصلہ بارہ کوس واقع ہے۔ الا اس میں پانی نہیں ٹھہرتا۔ قمر الدین خان کا بنایا ہوا ہے۔

ذکر درگا ہوں مشہور کا [۵۸]

قدم شریف۔ جانب غرب دہلی بفاصلہ آدھ کوس کے واقع ہے۔ ایک پتھر پر نقش قدم حضرت محمد مصطفیٰ (علیہ السلام) عرب سے آیا تھا۔ عہد فیروز شاہ بادشاہ میں کہ قبر فتح خان فیروز شاہ کے بیٹے کے سینہ پر رکھا گیا اور فیروز شاہ نے حصار مستحکم اس درگاہ کا بنوایا۔ اب مشہور بوٹلہ قدم شریف ہے۔ سرحد جہاں نما میں واقع ہے۔ ہر پنجشنبہ کو لوگ زیارت کو جاتے ہیں اور یکم ماہ ربیع الاول سے تا بارہویں ماہ مذکور کو بتقریب عرس ہزار ہا آدمی زیارت کو جاتے ہیں اور ایک میلہ عظیم ہر روز ہوتا ہے

اور بارہویں ربیع الاول کو ختم ہو جاتا ہے۔ اکثر فقہائے مدار یہ وہاں دور دور سے زیارت کو آتے ہیں اے۔

درگاہ شاہ مردان۔ یہ درگاہ متصل مقبرہ صفدر جنگ، سرحد بی بی پور اور حور باغ میں واقع ہے۔ ہر مہینے کی بیسویں تاریخ لوگ زیارت کو وہاں جاتے ہیں اور رات کو وہاں رہتے ہیں اور مجلس مرثیہ خوانی کی ہوتی ہے اور سال بھر میں ایک بار ہویں رجب کو میلہ روز [۵۹] مولود کا ہوتا ہے اور عشرہ محرم کو تعزیہ جا کر ایک مکان کر بلا میں، جس کا احاطہ مرزا اشرف بیگ کپتان بادشاہی نے بنوایا ہے، دفن ہوتے ہیں۔ اور حصار اس کا درگاہ عہد محمد شاہ میں بہادر علی خاں خواجہ سرانظر بادشاہی نے بنوایا ہے کہ اس کو عرصہ ایک سو کئی برس کا ہوا ہے۔

درگاہ قطب میاں۔ یہ درگاہ سواد مہرولی میں جانب جنوب دہلی، بفاصلہ سات کوس کے واقع ہے۔ شیر شاہ بادشاہ نے چار دیواری اس درگاہ کے بفاصلہ ایک ایک تیر پر ناب کی بنوادی تھی، اب وہ منہدم ہو گئی ہے۔ چار دیواری مختصر اور بادشاہوں نے بنوادی ہے۔ چودھویں ربیع الاول ۶۳۴ ہجری کو ان کا انتقال ہوا ہے کہ اسی تاریخ ہر سال کو عرس آپ کا ہوتا ہے اور خلق کثیر جمع ہوتی ہے۔ اس درگاہ کے نواح میں اکثر اہل اللہ کے مزار ہیں اور بسبب اس کے اکثر بادشاہ دہلی کے وہاں اقامت ہوتے ہیں۔ مکانات بادشاہی اور شاہزادگان والا تبار اور بیگمات [۶۰] بہت تعمیر ہو گئے ہیں جو (جب) کہ جنگل اور پہاڑ وہاں کا دل چسپ ہے اور برسات میں بہت کیفیت وہاں ہوتی ہے، اس واسطے اکثر لوگ وہاں جا کر بطریق سیر رہتے ہیں اور جو کہ ہوا اس نواح کی اچھی ہے اکثر صاحبان عالیشان بھی بطریق ہوا خوری وہاں جا کر دو دو چار چار روز رہتے ہیں۔ اکثر بیمار ان افواج سرکاری بھی واسطے تبدیل ہوا کے جا کر وہاں چند روز رہتے ہیں ۳۷۔

درگاہ نظام الدین۔ حضرت نظام الدین یہ درگاہ سرحد غیاث پور میں بفاصلہ ڈھائی کوس دہلی سے طرف جنوب واقع ہے۔ عمارت حجر وغیرہ۔ اس درگاہ کا یہ حال ہے کہ اول حجر اس کا بادشاہانِ خلیجی نے تیار کیا تھا۔ بعد اس کے سید فریدوں خاں نے عہد اکبر بادشاہ میں ۹۰۰ ہجری میں بارہ درے اور گنبد تیار کیا۔ ۱۰۶۳ ہجری عہد شاہجہاں میں خلیل اللہ خان نے غلام گردش سنگ سرخ سے بنائی۔ پھر نواب احمد بخش خاں نے ستون ہائے سنگ مرمر [۶۱] نصب کیے۔ فیض اللہ خاں پیکس نے سقف سے تیار کروائے۔ ۱۷ ربیع الثانی ۱۰۳۹ ہجری کو آپ کا انتقال ہوا ہے کہ اسی تاریخ ہر سال کو

بتقریب عرس ایک مجمع عظیم وہاں ہوتا ہے۔ شب کو لوگ وہاں رہتے ہیں، صبح ۱۸ کو واپس آتے ہیں۔ یہ میلہ بھی بڑا ہے کہ اکثر خلقت وہاں جاتی ہے۔ کوئی بیت زیارت، کوئی بتقریب سیر ہے۔

درگاہ روشن چراغ دہلی۔ یہ خلیفہ اعظم سلطان المشائخ حضرت نظام الدین کے ہیں، مزار آپ کا دہلی سے چھ کوس جانب جنوب واقع ہے۔ سرحد موضع چٹوارہ خون میں اب چراغ دہلی مشہور ہے۔ سلطان فیروز شاہ معتقد حضرت ممدوح نے ۷۴۹ ہجری میں حین حیات حضرت میں گنبد درگاہ تیار کروایا۔ ۷۵۷ ہجری میں انتقال ہوا اور ۷۷۵ ہجری میں دروازہ درگاہ شاہ موصوف نے تیار کروایا اور ۱۱۴۳ ہجری میں محمد شاہ بادشاہ دہلی نے گرد درگاہ اور آبادی کے ایک احاطہ فصیل بصرہ چار لاکھ روپیہ کے تیار کروایا کہ اب تک وہ موجود ہے۔ زمینداران چٹوارہ خورد [۶۲] اور یاقوت پور اور رائے پور وغیرہ اسی احاطہ کے اندر رہتے ہیں۔ ۱۸ رمضان ہر سال کو کہ روز وفات آپ کا ہے، عرس آپ کا ہوتا ہے اور لوگ جمع ہوتے ہیں۔ مگر اس عرس میں کم لوگ جمع ہوتے ہیں ۵۷۔

درگاہ امیر خسرو۔ یہ درگاہ قریب درگاہ حضرت نظام الدین ہے۔ اونیسویں ذی قعدہ ۷۴۵ ہجری میں آپ کا انتقال ہوا ہے۔ مزار آپ کا مدت تک بے حجر رہا۔ ۱۰۱۴ ہجری میں عماد الدین حسن نے برج سنگ مرمر کا تیار کروایا ۶۷۔

درگاہ سلطان غازی۔ یہ درگاہ سرحد ملک پور عرف رنگ پوری پر گنہ جنوبی میں بفاصلہ آٹھ کوس کے دہلی سے واقع ہے۔ مہرولی دو کوس جانب غرب کے ہے۔ درگاہ نامی اور عمارت عمدہ ہے اور تہ خانہ میں قبر آپ کی واقع ہے۔ یہ شخص بادشاہ تھا مگر صاحب باطن تھا۔ ہر سال یہاں عرس ہوتا ہے، الا خلقت کم جمع ہوتے ہیں ۷۷۔

درگاہ مولانا جمالی۔ متصل درگاہ قطب صاحب۔ قریب مینار قطب واقع ہے۔ گنبد درگاہ اور فرش اس کا بہت عمدہ بنا ہوا ہے۔ کوئی عرس وہاں [۶۳] نہیں ہوتا ۸۷۔

درگاہ امام ضامن۔ یہ درگاہ بھی متصل مینار قطب کے ہے۔ حال تعمیر وغیرہ ذکر مقبرہ میں درج ہوا۔ اکثر عوام الناس کا اعتقاد اور دستور ہے کہ جو کوئی شخص کہیں سفر کو جاتا ہے صاحب قبر کو اپنے ہر امر کا کفیل کر جاتا ہے کہ اس کے مال و اعتقاد کے وہ ضامن رہیں۔ کوئی عرس وغیرہ نہیں ہوتا ۹۷۔

درگاہ سبزواری۔ یہ درگاہ سید شہید سبزواری کی ہے۔ سرحد موضع شاہ پور جٹ پر گنہ جنوبی میں ہے۔

ہر سال یہاں عرس ہوتا ہے۔ چارچہ کے سادات کے بزرگوں میں سے یہ شخص تھے۔ ہر سال چارچہ کے سید اس درگاہ پر آتے ہیں اور عرس کرتے ہیں جو کہ سراسے وغیرہ متعلق اس کے خالصہ سرکار میں بسبب عدم خبر گیری ان سیدوں کے شامل ہو گئے۔ اب جو گاڑیاں وغیرہ سیدوں کی وہاں آتی ہیں تو بسبب قلت جگہ کے تکلیف پاتے ہیں مگر یہ محض عدم خبر گیری کی سے نوبت پہنچی۔ اگر بوقت بندوبست خبر لیتے تو سرکار کو دو تین بیکہ [۶۴] زمین سے کچھ غرض نہ تھی اور زمین بھی ایسی کہ متعلق درگاہ ہووے۔

درگاہ شیخ محمد صاحب۔ یہ درگاہ متصل شہر کے سرحد فیروز آباد کہا در میں کوٹلہ فیروز شاہ کے قریب واقع ہے اور شیخ محمد کے پائیں مشہور ہے۔ ہر سال اس درگاہ میں عرس ہوتا ہے اور واسطے مصارف اس درگاہ کے موضع فیروز آباد پر گنہ جنوبی بنام شاہ صابر بخش وغیرہ پیر زادگان معاف ہے۔

درگاہ مخدوم شاہ۔ یہ درگاہ سرحد وزیر آباد پر گنہ شمالی میں متصل چھاؤنی طرف شمال کے واقع ہے۔ ہر سال یہاں بھی عرس ہوتا ہے اور لوگ جمع ہوتے ہیں۔ سو روپیہ سالانہ واسطے مصارف اس درگاہ کے وارثان شاہ نصیر الدین کو سرکاری ملتا ہے۔

درگاہ شاہ ترکھان۔ یہ درگاہ اندرون شہر شاہجہاں آباد متصل ترکھان دروازہ واقع ہے اور بنائے شہر شاہجہاں آباد سے پہلے کی ہے۔ ۶۳۷ ہجری میں آپ کا انتقال ہوا ہے جب سے وہ درگاہ بنی ہے۔

درگاہ سید حسن رسول نما۔ ۱۱۵۳ ہجری میں آپ کا (کی) وفات ہوا (ہوئی) ہے۔ یہ درگاہ بفاصلہ آدھ کوس [۶۵] جانب غرب دہلی سرحدز ہولہ میں واقع ہے۔ ہر سال ۲۲ شعبان کو عرس ہوتا ہے اور یہ درگاہ ایک چار دیواری سے محصور ہے ۵۰۔

درگاہ سید خاموش۔ یہ درگاہ سرحد موضع کورسی پر گنہ شمال میں بفاصلہ گیارہ کوس دہلی سے طرف شمال واقع ہے۔ نوگز کی قبر ہے۔ حال مفصل معلوم نہیں۔ اکثر لوگ وہاں کے کہتے ہیں کہ بارہ سو برس ہوئے کہ ولایت سے یہ شخص آئے تھے اور عرس روشنی وغیرہ چودہویں محرم کو ہوتا ہے۔

مندر

مندر کا لکا جی۔ یہ معبد ہنود کا ہے۔ ابتدا اس کی کچھ معلوم نہیں، بہت قدیم کا بیان کرتے ہیں۔ ہندو لوگ ہمیشہ واسطہ درشنوں کے وہاں جاتے ہیں۔ ہر ہفتہ میں اور سہ شنبہ کو اور ہر مہینے میں اشٹمی کو اور ہر چھ ماہی میں چیت کے اسی اور اسوج کی اشٹمی کو میلہ عظیم ہوتا ہے اور بہت کرت سے وہاں لوگ جمع ہوتے ہیں۔ صرف ایک کنواں وہاں ہے سونوے ہاتھ نیچے پانی ہے۔ دہلی سے چھ کوس طرف جنوب واقع ہے۔ سرحد موضع بہتا پور [۶۶] پر گنہ جنوبی میں ۸۱۔ کچھ سالانہ واسطہ مصارف کے سرکار سے بھی مقرر ہے۔ پہلے موضوع بہتا پور اس کے مصارف کے لیے معاف تھا۔

مندر جوگ مایا جی۔ متصل مینار قطب واقع ہے۔ چار دیواری سے محصور ہے یہ۔ یہ مندر بھی بہت قدیمی ہے ۸۲۔ ہر سال میں ایک میلہ عظیم وہاں ہوتا ہے۔ بھادوں سدی جو دس کو بہت خلقت جاتی ہے اور ہر مہینے کو جو دس کو بھی متفرق لوگ جاتے ہیں۔ یوسف سرائے کی سرحد میں ہے۔

مندر بیہرون۔ معروف ٹیکا براری۔ یہ مندر سرحد حیدر اول، متصل کوٹھی ولیم فریزر صاحب بہادر قریب دہلی واقع ہے۔ چار دیواری سے محصور ہے۔ ہر اتوار کے دن شہر کے لوگ وہاں جاتے ہیں اور ایک مکان بیہرون کا معروف کھانپری کے بیرون سوانہ علی پور پر گنہ جنوبی میں واقع ہے اور کھانپری کا پتہ ہے خان پور مقبول آباد کے متصل جو واقع ہے تو بجائے خان پور کھانپر مشہور ہوا۔

مورت دیوی [۶۷]۔ یہ مندر سرحد تریلہ میں بفاصلہ بارہ کوس دہلی سے طرف شمال واقع ہے۔ وہاں کے لوگ کہتے ہیں کہ مورت دیوی جی کی ایک جوہر میں سے پالٹوں کے ہاتھ لگی تھی۔ جب پرچا دیا یعنی کچھ کرامات دیکھائے تو مکان پختہ تیار ہوا۔ مرہٹوں کے وقت میں اور میلہ خلقت کا ہونے لگا۔ ہر ششماہی میں ایک جھٹ کو اسوج کے دوسرا چیت سدی چھٹ کو۔

شوالہ مہادیو۔ واقع سوانہ موضع کنڈل پر گنہ شمال۔ ایک لنگ مہادیو کا یہاں نصب ہے۔ لوگ کہتے ہیں کہ بہت قدیمی ہے۔ ایک جگہ مٹی میں دبا ہوا پڑا تھا۔ گھسیارہ لوگ اس پر کر یہ کیا کرتے تھے۔ رفتہ رفتہ معلوم ہوا کہ یہ پرتما یعنی پیکر مہادیو کا ہے۔ ایک بنجارہ نے ایک مکان وہاں بنوادیا، تب سے اس کی دبودت ہونے لگی۔ بعد اس کے عرصہ چھ برس کا ہوا کہ کوسو جیرام ٹھیکہ دار کنڈل وغیرہ دیہات کے نے ایک شوالہ بجنسہ اس کے [۶۸] بنوادیا ہے۔ پھاگن میں جو دس کو وہاں بڑا میلہ

ہوتا ہے اکثر خلقت بیرون جات و شہر کی جاتی ہے اور ہزاروں کا نوڑ یعنی شیشہ گنگا جل کے اس شہر پر وار تے ہیں یعنی غسل دیتے ہیں۔ میلہ و سادہ ہرید اس سادہ یہ سادھا موضع جہڑ و وہ پرگنہ شمال میں دہلی سے طرف غرب بفاصلہ دس گیارہ کوس حقیقت یہ ہے کہ کوئی ہرندا اس نامی جاٹ سادھو ہو گیا تھا، اس نے وہاں اپنے تین جلا دیا تھا۔ اس جگہ سادھی اس کا بنا دیا۔ ہنود میں یہ رسم ہے کہ بدعوئی شوق و جذب الہی اپنے تین زندہ جلا دیتے ہیں۔ اس شخص نے سمبت ۱۸۲۹ میں گرد اپنے لکڑیاں چنوا کر جلا دیا۔ عرصہ ساٹھ برس کا ہوا کہ روہنسال ساکن جہر وندہ نے اس کا سادہ بنوا دیا۔ بعد اس کے دو سادھو اور وہاں جلے ان کی بھی دو سادھی وہاں بنی ہوئی ہیں۔ اور تینوں کی تین چھتیاں متصل بہم بنی ہوئی ہیں۔ متی جیت سودی جیت کو اور نئی جیت سودی جیت کو دو مرتبہ سال بھر میں میلہ عظیم ہوتا ہے۔ اکثر جاٹ اور بعض آدمی اقوام متفرق [۶۹] کے وہاں آتے ہیں اور کچھ نذر چڑھاتے ہیں اور اکثر تماشاائی ہوتے ہیں۔ الغرض ہزار ہا آدمی وہاں مجتمع ہو جاتے ہیں۔

فصل سوم

ذکر پرگنات سابق و حال کا مع تشریح الفاظ و اصطلاحاتِ دفاتر سابقہ زماں:

سابق میں ”صوبہ“ ایک قسم ملک کا نام تھا کہ مرتب ہوتا تھا کئی سرکاروں سے اور سرکار مجمع کئی محالوں کا نام تھا بطور ضلع کے اور محال مراد پرگنہ سے ہوتی تھی اور پرگنہ میں چند ٹپہ ہوتے تھے۔ ٹپہ ایک حصہ خورد پرگنہ کا نام تھا باعتبار تحصیل تعلق شخص واحد یا باعتبار مستاجر تعلق شخص واحد کے یا باعتبار معافی تعلق شخص واحد کے ٹپہ کہلاتا تھا۔

موضع و قریہ ایک معنی معروف۔ اصلی موضع وہ کہ محیط ایک قطعہ اراضی کا ہو وہ آبادی اس کی خواہ ایک ہو خواہ دو خواہ ویران ہو۔

سوا حلی موضع وہ کہ ایک موضع اصلی میں سے ایک حصہ دار علیحدہ ہو کر قریہ اسی موضع [۷۰] میں آباد ہو گیا ہو اور نام آبادی بنا نام اپنے یا جو کچھ نام چاہا رکھ لیا۔ سابق جہاں ایسا ہوتا تھا دو بہم ایک اصلی ایک داخلی لکھا جاتا تھا۔ پتہ داخلی کا موقوف نہ ہوتا تھا اور ایک حصہ اسی کا جو اصلی کا شمار میں آتا تھا بسوا علیحدہ اس کے نہ ہوتے تھے کہ وہ۔۔۔۔۔ کا ہوا اور کل بھی اور جہاں دو موضع اصلی جدا جدا آباد تھے اور بعد اس کے بانقلابات روزگار ایک آبادی دوسری کے شامل ہو گئی یا دونوں ویران ہو گئی تو بھی دو بہم اصلی لکھی جاتی تھی۔ اس طرح تین تین چار چار اور خفیف پرگنات حویلی قدیم و جدید اور حال متفرق پرگنات اور تغیر و تبدل اور متروک ہونا نام بعض دیہات کا۔ یہ بھی ”آئین اکبری“ سے واضح ہے کہ زمان سابق میں سرکار دار الملک دہلی اکہتر محال سے مرکب تھی۔ جو اضلاع پنجگانہ دہلی وغیرہ اب ہیں، وہ سب محالات معہ میرٹھ [۷۱] و باغ پت وغیرہ شرقی دریائے جمن، جو اب ضلع علیحدہ ہے، تعلق دار الملک دہلی تھے۔ تزلزل سلطنت شاہ عالم بادشاہ میں انتشار ہو گیا جب عمل

داری سرکار دولت مدر ۱۸۰۳ عیسوی میں ہوئی، اس وقت تک یہی میرٹھ وغیرہ شرقی دریائے جمن تعلق دہلی تھے۔ ۱۲۱۳ فصلی حد ضلع دہلی دریائے جمن قرار پائی۔ غربی دریائے جمن اٹھائیس مجال تعلق ضلع دہلی رہی، حسب تفصیل ذیل:

پرگنہ پالم، بوانہ، نجف گڑھ، سونی پت، پانی پت، گنور، رہتک، کہر کہودہ، کوہانہ، کرنال، ماٹڈوٹھی، مہم، ہانسی، حصار، بہری، فتح آباد، تراہٹہ، سرسہ، اکروہٹہ، سلوانی، بردالہ، ریواڑی، سیسہ، ہودل، پلول، نوح، لوہرہ، ہتین۔

۱۲۳۱ فصلی مطابق ۱۸۲۳ء تک انتظام اور کل دفتر تک انتظام اور دفتر کل محالات کا ایک جگہ رہا۔ [۲۷] فصلی میں بھرتی ہو کر چار ضلع مقرر ہوئے۔ ضلع دہلی خاص، ضلع شمالی، ضلع غربی، ضلع جنوبی۔ تعلق خاص دہلی تین پرگنہ رہی۔ حویلی پالم، بوانہ، نجف گڑھ۔

اصل ان پرگنوں کی حقیقت یہ ہے کہ اصلی نام ان پرگنات کے بسبب انقلابات متروک ہو گئے۔ اصلی نام یہ تھے: حویلی قدیم، حویلی جدید، مسعود آباد، پالم۔ موازنہ قانون سگولیوں سے دریافت ہوتا ہے کہ پالم بہت قدیمی پرگنہ ہے کہ عہد پانڈوان سے چلا آتا ہے۔ حویلی قدیمی و جدیدی کا یہ حال ہے کہ جہاں صدر ہر ایک صوبہ و سرکار کا رہا، وہ مقام حویلی کہلایا اور دیہات متعلق اس کے پرگنہ حویلی کہلئے۔ چنانچہ اور سرکاروں میں بھی پرگنہ حویلی درج ”آئین اکبری“ ہے۔ مثلاً حویلی قنوج و حویلی بہرائچ وغیرہ۔ جو آبادی دہلی قدیم تھی اس نے پرگنہ منسوب ہو کر حویلی قدیم نام زد ہوا اور عہد فیروز شاہ بادشاہ میں جو دہلی [۷۳] جدید آباد ہوئی چند گاؤں علیحدہ کر کر حویلی جدید نام رکھا اور اکثر بل کہ کل گاؤں حویلی قدیم کی طرف جنوب واقع میں شہر فیروز آباد کے اور دیہات جدید طرف شمال فیروز آباد کے ہیں۔ کوئی

کوئی گاؤں متفرق ہے۔ نجف گڑھ دراصل پرگنہ مسعود آباد تھا بعد اس کے عرصہ تخمیناً اسی سال سے چند دیہات پرگنہ جھجر اور چہارسہ کے اس میں شامل ہو گئے اور عرصہ ہشتاد سال ہوتا ہے کہ نجف خاں نے اپنے عہد میں سرحد موضع فاضل پورا اور نوادہ میں ایک گریہی کتبہ اندر اور باہر خام بنا کر بنام اپنے نجف گڑھ نام رکھا۔ اس دن سے پرگنہ نجف گڑھ بھی لکھا جانے لگا۔ تا عملداری سرکار اکثر کاغذات وغیرہ میں مسعود آباد ہی درج ہوتا رہا۔ چنانچہ پروانہ مادھوراؤ سندھیہ کٹہرا وغیرہ عملہ

پرگنہ مسعود آباد درج ہے اور اسی برس اس حساب سے شمار کیے جاتے ہیں کہ نجف خان کو اسی برس ہوئے۔ بوانہ پرگنہ پالم سے عہد سلطان اورنگ زیب عالمگیر ۲۲ جلوس میں بطور ٹپہ کے نکلا ہے [۷۴]۔ ٹپہ عاقبت معمور عرف بوانہ مشہور تھا۔ عہد شاہ عالم بادشاہ تک فرامین و اسناد میں دیہات ٹپہ مذکور معمولہ پرگنہ پالم لکھا جاتا تھا۔ چنانچہ فرمان شاہ عالم محررہ ۲۱ جلوس میں موضع مغلیہ پور تہ بوانہ عملہ پرگنہ پالم لکھا ہے اور حویلی قدیم و جدید کے ترنا عہد شاہ جہاں بادشاہ بخوبی رہی بعد شاہ ممدوح کے کچھ امتیاز نہ رہا۔ پرگنہ حویلی مشہور اور مندرج دفاتر رہا۔ چنانچہ اوخر عہد شاہ جہاں بادشاہ میں ایک فرمان میں اندر پت کو پرگنہ حویلی دار السلطنت شاہ جہاں آباد لکھا ہے۔ جدید و قدیم کا کچھ پتا نہیں اور فرمان عالمگیر شاہ ابن شاہ جہاں بادشاہ میں کہیں ذکر حویلی تلفظ قدیم و جدید نہیں ہے۔ دونوں مل کر پرگنہ حویلی کہلایا ہے۔ تا عہد شاہ عالم بادشاہ پرگنہ حویلی مشہور اور مندرج دفتر رہا اور پرگنہ پالم علیحدہ رہا۔ یہاں قانون گویان ٹپہ ہے کہ اسی برس ہوئے کہ پرگنہ پالم بھی شامل حویلی ہو کر حویلی پالم ہو گیا [۷۵]۔ لیکن فرامین و اسناد دفتر بادشاہی میں ۲۵ جلوس شاہ عالم تک پالم الگ رہا۔ چنانچہ فرمان شاہ موصوف محررہ ۲۵ جلوس میں موضع تراپنہ پرگنہ پالم درج ہے اور ایک فرمان شاہ ممدوح میں جو محررہ سنہ ۸ جلوس موضع اندر پت کو پرگنہ حویلی دارالخلافت لکھا ہے اور اسی اندر پت کو دوسرے فرمان ۲۹ جلوس شاہ ممدوح میں اندر پت کو پرگنہ حویلی پالم لکھا ہے۔ اس سے واضح ہوتا ہے کہ پرگنہ پالم بعد ۲۵ جلوس شاہ عالم کے شکست ہو کر شامل حویلی ہوا اور حویلی پالم مشہور ہوا۔ اس حساب سے قریب سڑسٹھ برس کے ہوئے کہ پالم شامل ہو گیا۔ فقط [۷۶]

اسناد و حواشی

- ۱- لیکن مصنف نے بہت کم کسی جگہ، بل کہ محض فصل اول میں ایک دو حاشیوں میں، اپنے مآخذ، بمثل: 'آئین اکبری'، 'خلاصۃ التواریخ' (از سجان رائے)، 'تاریخ فرشتہ'، 'نزهت القلوب'، جیسی تصانیف کے محض نام درج کیے ہیں۔
- ۲- سید احمد خاں نے یہ نام 'اندر پرست' لکھا ہے کہ کثرت استعمال سے یہ 'اندر پت' ہو گیا جو پرانے قلعے کے ساتھ موضع [اندر پت] کے طور پر ان کے زمانے میں موجود تھا۔ "آثار الصنادید"، مرتبہ: حیات رضوی امر و ہوی، انجمن ترقی اردو، کراچی، ۲۰۱۷ء، ص ۱۸۵؛ شاید یہ شہر ہمایوں کے مقبرے اور فیروز شاہ کوئلہ کے درمیان والے علاقے میں بسا ہوا تھا۔ ابوالفضل نے بھی اندر پرستہ کی موجودگی کو تسلیم کیا ہے۔ ہمیشہ پرشاد 'عالم میں انتخاب۔ دلی'، اردو اکادمی، دہلی، ۱۹۸۷ء، ص ۲-۳
- ۳- یہ شہر کبھی پانڈوؤں کا دارالحکومت تھا لیکن اس کے بارے میں ایسی کوئی شہادت نہیں ملتی کہ یہ کوئی بڑا شہر تھا، ایضاً، ص ۳؛ ہستنا پور کے بارے میں مرزا سنگین بیگ نے یہ دل چسپ اطلاع دی ہے کہ دریائے گنگا کے اس پار دہلی تک ایک ہی شہر تھا اور دریائے گنگا اور جمناس شہر کے درمیان بہا کرتے تھے۔ کوروؤں اور پانڈوؤں کی جنگ کے بعد یہ دو جدا شہر بن گئے۔ ہستنا پور اسی نام سے مشہور رہا اور دہلی اندر پت کے نام سے معروف ہوئی۔ مرزا سنگین بیگ، 'سیر المنازل'، غالب انسٹی ٹیوٹ، دہلی، ۱۹۸۲ء، ص ۱۳۵
- ۴- سید احمد خاں نے اسے زمیندار لکھا ہے جس نے اپنے نام سے ایک گاؤں آباد کیا جسے دہلی کہنے لگے۔ انھوں نے ایک اور روایت یہ بیان کی ہے کہ راجہ لپ نے اپنے نام پر شہر آباد کیا، جب سے دہلی کہنے لگے جس کا نام سید احمد خاں کے زمانے میں 'دلی راج' ہو گیا تھا۔ ص ۱۸۶۔
- ۵- یہ محل قطب الدین ایبک نے ۶۰۲ ہجری میں رائے چھورا کے قلعے میں بنایا تھا۔ سید احمد خاں کے زمانے میں بھی اس کا نام و نشان موجود نہ تھا۔ ص ۱۸۶؛ بشیر الدین احمد نے اس کا سال تعمیر ۶۰۲ ہجری رن ۱۲۰۵ء لکھا ہے۔ ص ۳۲۵؛ اور یہ کہ اس میں یکے بعد دیگرے چھ بادشاہ تخت نشین ہوئے۔ ص ۳۲۱
- ۶- یہاں سید احمد خاں کے بیان کی بھی تردید ہوتی ہے جو یہ سمجھتے کہ یہ محل خلجی نے بنایا تھا۔ ص ۱۸۷؛ مزید تفصیلات: بشیر الدین احمد، ص ۳۲۷-۳۳۱
- ۷- مصنف کی لسانی تشریح کے مطابق یہ لفظ 'مرزغن' ہی ہے جب کہ سید احمد خاں نے اسے 'مرزغن' لکھا ہے۔ اور اس کا سن تعمیر ۶۶۶ ہجری بتایا ہے۔ ص ۱۸۶

- ۸- جب کہ مرزا سنگین بیگ نے اسے قلعہ ہی بتایا ہے۔ اس کے علاوہ اس بادشاہ کے ایک اور شہر غیاث پور آباد کرنے کا ذکر کیا ہے۔ ص ۱۴۰
- ۹- بشیر الدین احمد، ”واقعات دارالحکومت دہلی“، حصہ سوم، سنہ ۱۹۱۹ء، ص ۳۳۷
- ۱۰- یہ ایک موضع تھا جس کے پاس اسی نام کا ایک قلعہ علاء الدین خلجی نے بنایا تھا اور انتقاماً کہ مغلوں نے دہلی کو دو مرتبہ تاراج کیا تھا، اس نے آٹھ ہزار مغلوں کے سر اس قلعے کی تعمیر میں چنوا دیے تھے۔ بشیر الدین احمد، ص ۳۳۷-۳۳۹
- ۱۱- سید احمد خان کے مطابق یہ عمارت سلطان ناصر الدین محمود غازی نے ۶۴۴ ہجری میں بنانی شروع کی تھی کہ وہ فوت ہو گیا جس کے بعد اسے غیاث الدین بلبن نے مکمل کیا۔ ص ۱۸۶؛ اس عمارت کو کچھ لوگ محمد آباد اور کچھ عادل آباد کہتے تھے۔ اس کی تعمیر ۲۵ ہجری میں شروع ہوئی تھی اور ۵۲۸ ہجری میں مکمل ہوئی۔ یہ عمارت بہت نفیس تھی اور اس میں سنگِ خارا کے ہزار ستون تھے۔ سید احمد خان کے زمانے میں یہ انتہائی اجڑی ہوئی اور بطور اصطبل استعمال میں تھی۔ ص ۲۴
- ۱۲- بشیر الدین احمد کے مطابق یہ عمارت علاء الدین خلجی ہی نے سیری کی تعمیر مکمل ہونے کے بعد بنائی تھی۔ تفصیلات کے لیے، ص ۳۳۰-۳۳۱
- ۱۳- سید احمد خان نے تعمیر کا سن ۸۲۱ ہجری لکھا ہے۔ ص ۱۸۸
- ۱۴- سید احمد خان نے اس کی تعمیر ۸۲۸ ہجری بتائی ہے۔ ص ۱۸۸
- ۱۵- سید احمد خان کے مطابق اس قلعے کو راجہ نیک پال تنور نے بنایا تھا۔ ص ۱۸۸
- ۱۶- (۱۶) لیکن اس نے ایک مکان بطور جہاں نما بنا کر اس کا نام بھی شیر منڈل رکھا، جس میں ہمایوں نے ایک کتب خانہ قائم کیا۔ سید احمد خان، ص ۱۸۸
- ۱۷- یہاں صفحات موجود نہ ہونے کی وجہ سے عبارت یہاں سے شروع ہوتی ہے جس میں قلعہ معلیٰ کا ذکر ہے۔
- ۱۸- اس کا اصل نام راے پرتھی راج تھا۔ سید احمد خان، ص ۱۸۶
- ۱۹- قطب صاحب کی لاٹھ کے قریب، ایضاً، ص ۱۸۶
- ۲۰- مرزا سنگین بیگ کے مطابق ’غیاث پور‘ شہر تھا جسے بلبن نے بنایا تھا۔ ص ۱۴۷
- ۲۱- مرزا سنگین بیگ نے تعمیر کا سن ۶۶۸ ہجری لکھا ہے۔ ص ۱۴۷
- ۲۲- ہمایوں کے مقبرے کے نزدیک ہے۔ سید احمد خان، ایضاً ص ۱۸۷
- ۲۳- سید احمد خان نے اس کا نام علاول لکھا ہے۔ اور یہ کہ اسے سلطان علاء الدین خلجی نے بنایا تھا اور ’سری‘ اسی کا نام رکھا تھا۔ ص ۱۸۷
- ۲۴- سید احمد خان نے اس کی تعمیر کا سن ۷۲۵ ہجری لکھا ہے، ص ۱۸۷
- ۲۵- لیکن سید احمد خان نے اس کی باقیات سے انکار کیا ہے لیکن یہ تسلیم کیا ہے کہ یہ قلعہ اس جگہ ہے جہاں اب

- گاؤں فیروز آباد واقع ہے۔ ص ۱۸۷
- ۲۶- دریا کے کنارے ۸۲۱ ہجری میں تعمیر کیا تھا۔ سید احمد خاں، ص ۱۸۸، جب کہ رام جی داس نے ذیل میں تعمیر کا سال ۸۲۱ ہجری تحریر کیا ہے۔
- ۲۷- اسی لیے اسے 'گمٹی خضر بھی کہتے ہیں۔ مرزا سنگین بیگ، ص ۱۳۹
- ۲۸- سید احمد خاں نے یہ سن ۸۲۸ ہجری لکھا ہے، ص ۱۸۸؛ جب کہ مرزا سنگین بیگ نے ۹۰۰ ہجری لکھا ہے۔ ص ۱۳۹؛ بشیر الدین احمد نے اس کی تعمیر کا آغاز ۷ رجب الاول ۸۳۷ ہجری تحریر کیا ہے۔ یہ نیا شہر جمنہ کے کنارے اور غالباً خضر آباد کے پاس تھا۔ لوگ اسے 'مبارک پور کوٹلہ' کہتے ہیں۔ ص ۸۱
- ۲۹- چار لاکھ روپے خرچ کر کے بنایا تھا۔ سید احمد خاں، ص ۱۸۸؛ ونیز مرزا سنگین بیگ، ص ۱۵۰
- ۳۰- ایک روایت کے مطابق یہ محل جامع مسجد کے پاس تھا۔ ۶۰۲ ہجری میں تعمیر ہوا تھا۔ بشیر الدین احمد، ص ۳۲۵
- ۳۱- مرزا سنگین بیگ کے مطابق یہ محل قطب الدین ایبک نے بنایا تھا جس میں وہ رہا کرتا تھا۔ ص ۱۳۷
- ۳۲- لوگ اسے 'لال محل' بھی کہتے ہیں۔ بشیر الدین احمد، ص ۳۲۸
- ۳۳- مرزا سنگین بیگ ان میں شامل ہے، ص ۱۳۸؛ سید احمد خاں بھی اس کی تعمیر جلال الدین خلجی سے منسوب کرتے ہیں۔ ان کے خیال میں یہ محل سلطان جی کی درگاہ کے پاس تھا۔ اور یہ ۶۸۹ میں تعمیر ہوا تھا۔ ص ۱۸۷؛ اس کے کھنڈرات اب تک موجود ہیں۔ بشیر الدین احمد، ص ۳۲۸
- ۳۴- مرزا سنگین بیگ، ص ۱۳۷
- ۳۵- سید احمد خاں کے مطابق یہ محل پرانے قلعے کی مسجد کے پاس واقع ہے۔ مزید یہ کہ شیر شاہ نے ۹۴۳ ہجری میں اس قلعے کو بنانے کے بعد ایک چھوٹا سا قلعہ اور بنایا تھا اور اس کا نام بھی 'شیر منڈل' رکھا تھا۔ ص ۱۸۸؛ مرزا سنگین بیگ سے روایت ہے کہ شیر شاہ نے 'شہر علانی' کو، جس کا نام 'سیری' تھا، اجاڑ کر ایک دوسرا شہر تعمیر کرایا اور اس کا نام 'شیر منڈل' رکھا۔ ص ۱۵۰
- ۳۶- سید احمد خاں کے مطابق یہ عمارت ۷۵۵ ہجری میں تعمیر ہوئی تھی، جسے انگریزی حکومت نے گرانے کا حکم دے دیا تھا اور اس کا پتھر کسی اور جگہ استعمال کیا جانے لگا تھا۔ ص ۱۸۷
- ۳۷- یہ توجیہ یا تشریح غالباً کسی اور مؤرخ نے بیان نہیں کی۔ مرزا سنگین بیگ، ص ۱۳۸
- ۳۸- سید احمد خاں کے مطابق شاید یہ لاٹ ابتدا میں رائے پتھورا کے بت خانے میں لگی ہو۔ ص ۸۳-۸۵
- ۳۹- مصنف نے اسے واضح طور پر 'گھر کی' لکھا ہے جب کہ مرزا سنگین بیگ نے 'کھڑکی' لکھا ہے اور یہ کہ اس کے ننانوے گنبد اور چار چوک ہیں۔ ص ۲۳۱-۲۳۲
- ۴۰- عطا الرحمن قاسمی نے یہ سن ۷۸۹ ہجری لکھا ہے اور اس مسجد کی نوعیت و کیفیت تفصیل سے درج کی ہے۔ 'دلی کی تاریخی مساجد'، جلد اول، مولانا آزاد اکیڈمی، نئی دہلی، ۲۰۰۱ء، ص ۶-۸۰
- ۴۱- اس کا سن تعمیر معلوم نہیں لیکن سید احمد خاں کا خیال ہے کہ عہد ہمایوں کی عمارتوں کے انداز کی ہے اس لیے عہد

- ہمایونی کی ہو سکتی ہے اور اب ویران ہے۔ ص ۹۸؛ غالباً اس کی تعمیر ۹۳۵ ہجری میں ہوئی۔ فن تعمیر کا اعلیٰ نمونہ ہے۔ اس میں کوئی کتبہ لگا ہوا نہیں ہے۔ لیکن دیواروں پر خود مولانا جمالی کی دو فارسی غزلیں کندہ ہیں۔ ان غزلوں اور تفصیلات کے لیے: مولوی بشیر الدین۔ ص ۲۵۰-۲۵۵؛ عطا الرحمن قاسمی، ص ۱۳۳-۱۳۶
- ۴۲- مسجد میں کل پانچ برج ہیں، جنہیں خضر خاں اور محمد شاہ نے تعمیر کرایا۔ سید احمد خاں، ص ۵۵
- ۴۳- مصنف نے اس کی تعمیر کو ہمایوں سے منسوب کیا ہے لیکن سید احمد خاں نے اس مسجد کی دل نشینی کی بے حد تعریف کی ہے۔ مثلاً عجیب قطع کے اس میں پانچ دروازے ہیں، ہر ہر محراب اور گوشے پر قرآنی آیات خط نسخ، اور خط کوفی میں کندہ ہیں۔ اس کی تعمیر سنگ خارا، سنگ مرمر اور سنگ سرخ سے ہوئی ہے۔ ص ۶۹؛ مزید تفصیل اس مسجد کی نوعیت و کیفیت کے بارے میں عطا الرحمن قاسمی نے درج کی ہیں ص ۱۶۷-۱۷۰
- ۴۴- عطا الرحمن قاسمی نے سابقہ مصنفین: مرزا سنگین بیگ، سید احمد خاں، بشیر الدین احمد سے زیادہ اور تازہ تر صورت حال اس مسجد کے بارے میں درج کی ہے، ص ۱۹۹-۲۲۲
- ۴۵- اس مسجد کو ماضی کی اس کی دلاویزی اور خوب صورتی کی وجہ سے عطا الرحمن قاسمی نے اسپین کی مسجد قرطبہ کے مماثل قرار دیا ہے۔ اسے شاہجہاں کی بیگم اعزاز النساء کبر آبادی نے تعمیر کروایا تھا۔ دہلی میں دریا گنج سے جامع مسجد کی طرف جانے والی سڑک پر واقع سبھا ش چندر بوس پارک کے احاطے میں اس کے آثار موجود ہیں، عطا الرحمن قاسمی، ص ۲۲۷ و بعدہ
- ۴۶- شاہجہاں کی ایک بیوی نے اکبر آبادی مسجد تعمیر کروائی تھی اور ایک دوسری بیوی فتح پوری نے یہ مسجد ۱۰۶۰ ہجری ہی میں بنوائی تھی۔ تفصیلات کے لیے: عطا الرحمن قاسمی، ص ۲۳۲-۲۳۲
- ۴۷- یہ مسجد ۱۱۲ ہجری میں تعمیر ہوئی تھی۔ تفصیلات کے لیے: عطا الرحمن قاسمی، ص ۲۳۶-۲۵۴
- ۴۸- جو تمام تر مع فرش و چھت سنگ مرمر سے بنی ہے اور بے مثال منبت کاری سے سجی ہے۔ اس میں تین دروازے تین گنبد اور دو مینار ہیں۔ کچھ لوگ اسے سنہری مسجد بھی کہتے ہیں سید احمد خاں، ص ۱۵۱-۱۵۲؛ یہ اندرون قلعہ باغ حیات بخشش سے متصل دیوان خاص سے ملحق ہے۔ بہت وسیع و کشادہ نہیں لیکن تعمیری حسن متاثر کن ہے۔ عطا الرحمن قاسمی، ص ۲۴۳-۲۴۴
- ۴۹- لیکن معاصر شہادتوں کے مطابق اس مسجد کو اورنگ زیب کی اورنگ آبادی بیگم نے ۱۱۱۵ ہجری میں بنوایا تھا۔ یہ موجودہ دہلی ریلوے اسٹیشن کے قریب واقع تھی۔ ۱۸۵۷ء کے ہنگاموں میں اسے مسمار کر دیا گیا تھا۔ عطا الرحمن قاسمی، ص ۲۵۵-۲۵۸
- ۵۰- ۱۱۵۷ ہجری میں روشن الدولہ نے تعمیر کرایا تھا۔ یہ قاضی زادوں کی مسجد کے نام سے بھی مشہور ہے۔ فیض بازار (دریا گنج) میں واقع ہے۔ تفصیلات کے لیے: عطا الرحمن قاسمی، ص ۲۹۴-۲۹۶
- ۵۱- اسے نواب شرف الدولہ نے ۱۱۳۵ ہجری میں تعمیر کیا تھا۔ یہ علاقہ دربیہ میں کنای بازار کے موڑ پر واقع ہے اور لوگ اسے نواب صاحب کی مسجد کے طور پر جانتے ہیں۔ عطا الرحمن قاسمی، ص ۲۸۹

- ۵۲- یہ مسجد لال قلعے کے زیر سایہ ہے اور مثل طر تعمیر کا نمونہ ہے۔ اسے نواب بہادر جاوید خان خواجہ سرائے تعمیر کروایا تھا۔ تفصیلات کے لیے: عطا الرحمن قاسمی، ص ۲۶۳-۲۶۵
- ۵۳- ایک روایت کے مطابق یہ مسجد ایک مدرسے کے ساتھ عہد شاہ عالم میں تعمیر ہوئی تھی، ابو الحسنات ندوی ”ہندوستان کی قدیم اسلامی درس گاہیں“، ص ۲۳؛ جب کہ ایک خیال یہ ہے کہ مدرسہ ۱۰ء سے قبل تعمیر ہو چکا تھا۔ امداد صابری ”دہلی کے قدیم مدارس و مدرس“، ص ۱۲۲۔ یہ سنگ سرخ سے بنی ہوئی ہے اور اس کا فرش سنگ باسی سے بنا ہوا ہے۔ اس کے تین گنبد ہیں اور صحن میں ایک وسیع و عریض حوض تھا، جو اب موجود نہیں۔ مغلیہ فن تعمیر کا ایک اعلیٰ نمونہ ہے۔ عطا الرحمن قاسمی، ص ۲۸۶
- ۵۴- اس کی تعمیر کا سن نہیں معلوم، لیکن ۲۳۳ ہجری التمش کا سن وفات ہے اس لیے سلطان رضیہ سلطانہ اور فیروز شاہ کے عہد میں بنا ہوگا۔ عمارت باہر سے سنگ خارا اور اندر سنگ مرمر اور سنگ سرخ سے بنی ہے۔ تمام دروازے پر آیات قرآنی کندہ ہیں۔ سید احمد خاں، ص ۸۸؛ ان آیات قرآنی کو مرزا سنگین بیگ نے نقل کیا ہے، ص ۱۰۴-۱۰۶
- ۵۵- اس مقبرے کی تعمیر، سال، نوعیت اور کیفیت کے بارے میں دیگر ماخذ خاموش ہیں، لیکن مولوی بشیر الدین نے اس کی کیفیت تحریر کی ہے۔ ص ۳۲۷-۳۳۰
- ۵۶- اس کے تعویذ پر کلمہ طیبہ لکھا ہوا ہے۔ مرزا سنگین بیگ، ص ۲۲۰؛ یہ مقبرہ عجیب وضع کا بنا ہوا ہے۔ نیچے بارہ دروازے اور اوپر پانچ برج ہیں۔ بے مرمت پڑا ہے کہ ملازمین نے اپنی دیواریں بنا کر اس میں رہائش اختیار کر لی ہے۔ سید احمد خاں، ص ۳۶
- ۵۷- اس کے دروازے اور محرابوں پر جو کچھ لکھا ہوا ہے، مرزا سنگین بیگ نے انھیں نقل کیا ہے۔ چھت پر مکمل آیتہ الکرسی اور اللہ کے ننانوے نام تحریر ہیں۔ ص ۲۳۶
- ۵۸- شہنشاہ اکبر نے چوتھے سال جلوس (۹۷۳ ہجری) میں اس کا سنگ بنیاد رکھا تھا۔ مرزا سنگین بیگ، ص ۲۳۳؛ یہاں ان افراد کا ذکر کیا گیا ہے جو ہمایوں کے مقبرے میں دفن ہیں، ایضاً؛ اس مقبرے کی تعمیر میں اس کی دل کشی اور لطافت میں اس کا جواب نہیں۔ اس کے دروازے گویا بہشت کے دروازے ہیں۔ سید احمد خاں، ص ۵۱
- ۵۹- اس کی تصدیق مرزا سنگین بیگ سے بھی ہوتی ہے۔ ص ۸۹
- ۶۰- درگا نظام الدین اولیا کے پاس واقع ہے۔ بہت نفیس تعمیر تھی اور سنگ مرمر اور سنگ سرخ سے بنا ہوا تھا۔ سارا پتھر اور تعویذ اکھیر کر آصف الدولہ نے لکھنؤ منگوا لیا تھا۔ سید احمد خاں، ص ۲۹
- ۶۱- متصل مینارہ قطب واقع ہے۔ مرزا سنگین بیگ، ص ۱۰۶؛ تعمیری تفصیلات اور حالات و کیفیت کو بہت تفصیل سے مولوی بشیر الدین نے بیان کیا ہے۔ ص ۲۱۹-۲۳۲
- ۶۲- اس میں دیگر بیگمات بھی دفن ہوئیں، جن میں سے چند کا حوالہ مرزا سنگین بیگ نے دیا ہے۔ ص ۱۱۸، ۲۳۳-۲۳۴

- ۶۳- مرزا سنگین بیگ کے مطابق اس سرائے کو جہانگیر کی بیگم مہربانو نے تعمیر کرایا تھا، جس کا نام مشرقی دیوار پر لکھا ہے۔ ص ۸۲، ۸۷
- ۶۴- یہ دراصل محل بولا تھا جو عرف عام میں محل بولی بھیساری ہو گیا۔ بعض کتابوں میں اسے محل دیول رانی اور اس کے قصے سے مناسبت دی گئی ہے۔ مرزا سنگین بیگ، ص ۶۲
- ۶۵- اس کے ایک بالائی مقام پر سنگ سرخ استعمال ہوا ہے جس پر جہانگیر کی مدح میں ایک فارسی غزل تحریر ہے۔ اسے مرزا سنگین بیگ نے نقل کیا ہے۔ ص ۸۷-۸۸
- ۶۶- اس پل کو جہانگیر نے بنایا تھا اور اس کی مشرقی دیوار پر سنگ مرمر پر اس کی مدح میں ایک قطعہ تحریر ہے، جسے مرزا سنگین بیگ نے نقل کیا ہے۔ ص ۱۱
- ۶۷- خیرت اللہ مہندس کے علاوہ اس کی تعمیر میں جے پور کے رہائشی تین افراد بھی شریک تھے۔ تعمیر کی تفصیلات کے لیے، مرزا سنگین بیگ، ص ۶۳-۶۴
- ۶۸- یہ اور ذیل کی دیگر سرائے کا ذکر مرزا سنگین بیگ، ص ۶۳، ۸۷-۸۸ وغیرہ میں ہے۔
- ۶۹- غالباً ایک سرائے 'کشن داس' کا ذکر مرزا سنگین بیگ، ص ۸۸ میں ہے، جو یہی ہے۔
- ۷۰- فراش خانہ شہر پنہا کھڑکی سے تکیہ فقیر کے سامنے واقع ہے۔ مرزا سنگین بیگ، ص ۵۴
- ۷۱- لوگ قبر کے اوپر سنگ مرمر کا کڑھ لگا ہوا ہے اس میں پانی بھرتے ہیں اور قدم شریف کو دھو کر وہ پانی بطور تبرک دور دور لے جاتے ہیں اور یہ شعر پڑھتے ہیں:
- اے خضر دل اس کے پیے سے نجات ہے پانی قدم شریف کا آب حیات ہے
- ۔۔۔۔۔ سید احمد خاں، ص ۱۲۹
- ۷۲- اس درگاہ کی تاریخ اور نوعیت و امتیاز پر ایک مستقل و مبسوط تصنیف ڈاکٹر خلیق انجم نے لکھی ہے جو اس درگاہ کے بارے میں خاصی معلوماتی ہے۔ شائع کردہ انجمن ترقی اردو، نئی دہلی، ۱۹۹۳ء؛ یہ ایک مکان ہے اور اس جگہ پتھر کا ایک نشان بنا ہوا ہے جسے لوگ حضرت علی کے قدم کا نشان بتاتے ہیں۔ اس نشان کو سنگ مرمر کے حاض میں جمایا گیا ہے اور اس کے کنارے یہ شعر کندہ ہے:
- برز مینے کہ نشان کف پائے تو بود سالہا سجدہ صاحب نظران خواہد بود
- ۔۔۔۔۔ سید احمد خاں، ص ۱۱۷
- ۷۳- تعمیراتی تفصیلات مرزا سنگین بیگ نے تحریر کی ہیں۔ ص ۱۰۸-۱۰۹
- ۷۴- مرزا سنگین بیگ، ص ۸۰-۸۵؛ سید احمد خاں نے بہت تفصیل سے اس درگاہ کی تعمیراتی صفات، خصوصیات اور نقشہ کشی کی ہے اور عصری حالت و کیفیت بیان کی ہے۔ ص ۵۲-۵۴
- ۷۵- تعمیراتی تفصیلات کے لیے، مرزا سنگین بیگ، ص ۹۲-۹۳؛ و نیز سید احمد خاں، ص ۳۲-۳۵
- ۷۶- مزید تعمیراتی تفصیلات سید احمد خاں نے تحریر کی ہیں۔ ص ۶۵

۷۷- سید احمد خاں نے اسے بہت نفیس و لطیف اور دل چسپ و دل کشا، فرحت بخش و دل ربا مقبرہ لکھا ہے۔ یہ قطب صاحب سے دو کوس کے فاصلے پر واقع ہے۔ سلطان شمس الدین اہمش نے ۷۲۰ ہجری میں تعمیر کیا تھا۔ سید احمد خاں کے زمانے میں اس مقبرے کے احاطے میں مکان اور جانب مغرب ایک چھوٹی سی سنگ مرر کی بنی مسجد ہے۔ بیچوں بیچ میں ایک غار ہے جس میں پندرہ بیڑھیاں اتر کر اندر جاتے ہیں۔ نیچے حضرت کی قبر ہے۔ ص ۱۱۴-۱۱۵

۷۸- ان کا انتقال ۹۴۲ ہجری میں ہوا تھا۔ درگاہ کی کچھ تفصیلات سید احمد خاں نے درج کی ہیں، ص ۹۸؛ اس کی تعمیر بابر بادشاہ کے زمانے کی ہے۔ مولانا جمالی کے حالات و کمالات اور شاعری کا مفصل تعارف اور درگاہ کی تعمیراتی تفصیلات مولوی بشیر الدین نے درج کی ہیں، ص ۲۵۰-۲۵۶

۷۹- یہ مقبرہ امام محمد علی مشہدی کا ہے جو امام ضامن کے نام سے معروف ہیں۔ خود امام مشہدی نے ۹۴۴ ہجری میں اپنے لیے یہ مقبرہ تعمیر کروایا تھا۔ سید احمد خاں، ص ۹۷

۸۰- مرزا سنگین بیگ، ص ۶۲؛ یہ درگاہ زیر آسماں واقع ہے اور مزار کے سرہانے یہ شعر کندہ ہے:

حسن رسول نما افتخار آل حسن اویس قرنی ثانی و ثالث حسنین

--- سید احمد خاں، ص ۱۳۰

۸۱- تعلق آباد سے ڈھائی کوس اور چراغ دہلی سے ڈیڑھ کوس کے فاصلے پر واقع ہے۔ مرزا سنگین بیگ، ص ۹۳

۸۲- مرزا سنگین بیگ، ص ۱۰۷

